

شب قدر کی دعا

وَعَنْ عَائِشَةَ رَضِيَ اللَّهُ عَنْهَا قَالَتْ: قُلْتُ يَا رَسُولَ اللَّهِ، أَرَأَيْتَ
إِنْ عَلِمْتُ أَيْ لَيْلَةٍ لَيْلَةُ الْقَدْرِ مَا أَقُولُ فِيهَا؟ قَالَ قُولِي: اَللّٰهُمَّ
إِنَّكَ عَفُوٌّ تَحِبُّ الْعَفْوَ فَاعْفُ عَنِّيْ - رواه الخمسة غير ابى
داود، وصححه الترمذی والحاكم -

”عائشہ رضی اللہ عنہا سے روایت ہے، کہ میں نے رسول اللہ سے عرض کیا کہ
اے اللہ کے رسول ﷺ! مجھے بتلائیے اگر میں جان لوں کہ کون سی
رات شب قدر ہے، تو میں اس (رات) میں کیا کہوں، آپ نے فرمایا:
تو کہہ اے اللہ تحقیق تو ہی معاف کرنے والا ہے۔ تو معاف کرنا پسند کرتا
ہے، سو مجھ کو معاف کر دے۔

[بروایت خمسہ، ماسوائے ابوداؤد، ترمذی اور حاکم نے اس کو صحیح کہا ہے۔]

دُعا کی قبولیت کے اوقات

①..... ہر رات کا پچھلا حصہ کہ اُس وقت ربِّ کریم کی رحمت بندوں پر متوجہ ہوتی ہے اور وہ خود پکارتا ہے ”کون ہے جو مجھ سے دعا کرے میں اُس کی دعا قبول کروں، کوئی میرے در کا سوالی ہے کہ اُس کے سوال پر عطا کروں، کوئی روزی کا طلبگار ہے کہ اُسے رزق سے نوازوں۔“

②..... شب جمعہ میں ایک ایسی ساعت (گھڑی) ہے کہ اس میں دعا قبول کی جاتی ہے۔

[بحوالہ بخاری، مسلم، ترمذی، نزہۃ الابرار]

③..... یوم جمعہ ایک ساعت ایسی ہے جس میں دعا قبول ہوتی ہے وہ عصر کے بعد آفتاب کے غروب ہونے تک ہے۔

④..... شب قدر، اس کی قرآن وحدیث میں فضیلت آئی ہے۔

⑤..... اذان کے وقت نیز اذان اور اقامت کے درمیان دعا قبول ہوتی ہے۔

⑥..... فرض نمازوں کے بعد قبولیت دعا کا وقت ہے۔

⑦..... ماہ رمضان افطاری کے وقت دعا قبول ہوتی ہے۔

⑧..... سجدہ کی حالت میں کہ اُس وقت بندوں کو اپنے رب کا قرب نصیب ہوتا ہے۔

⑨..... قرآن حکیم کی تلاوت کے بعد دعا کی جائے تو وہ قبول ہوتی ہے۔

⑩..... بارش کے وقت بارش میں کھڑے ہو کر دعا مانگی جائے تو قبول ہوتی ہے۔

⑪..... زمزم کا پانی پیتے وقت قبولیت دعا کا وقت ہے۔

⑫..... جہاد فی سبیل اللہ میں صف بندی کے وقت دعا قبول ہوتی ہے۔

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: تین دعائیں ضرور قبول ہوتی ہیں۔ ان کی قبولیت میں کوئی شک نہیں کیا جاسکتا:

①..... والد کی دعا اپنے بیٹے کے متعلق،

②..... مسافر کی دعا،

③..... مظلوم کی دعا۔ [ابوداؤد: ۱۵۳۶۔ ترمذی: ۱۹۰۵]

اور حقیقت تو یہ ہے کہ وہ رحمن و رحیم ہر ساعت اور ہر گھڑی اپنے بندوں پر رحم فرماتا ہے اور جب اور جہاں کہیں اُس کے بندے اخلاص کے ساتھ اُس سے فریاد کریں وہ انہیں اپنی رحمتوں سے نوازتا ہے۔ اے ربِّ کریم! اس ماہ مبارک میں ہمارے گناہوں کو معاف فرما کر ہمیں اپنی رحمتوں سے نوازے، آمین۔ [شریعت اسلامیہ کے محاسن، حصہ اول، ص: ۴۰۴-۴۰۵]

فہرست

1	شب قدر کی دعا	جواہر پارے ❁
2	دعا کی قبولیت کے اوقات	کلمہ طیبہ ❁
5	(حافظ احمد شاکر)	اداریہ ❁
7	رمضان المبارک (۴)	احکام و مسائل ❁
13	(مولانا محمد اسماعیل ساجد)	احکام و مسائل ❁
20	(ملک عصمت اللہ)	احکام و مسائل ❁
22	(ابوبکر ظفر)	احکام و مسائل ❁
25	طاق راتوں کی شب بیداری کا مسنون طریقہ (عطاء اللہ حنیف بھوجیانی)	افادات مولانا بھوجیانی ❁
27	(مولانا امین اثری)	احکام و مسائل ❁
30	(عبدالرؤف)	تحقیق و تنقید ❁
35	(نعیم الحق نعیم)	شعر و ادب ❁

اصل کامیابی

﴿فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ﴾ [آل عمران: ۱۸۵]

”پس جو شخص آگ سے ہٹا دیا جائے اور جنت میں داخل کر دیا جائے بے شک وہ کامیاب ہو گیا۔“

جہنم سے آزادی

رسول اللہ ﷺ نے فرمایا:

”إِذَا كَانَتْ أَوَّلُ لَيْلَةٍ مِنْ رَمَضَانَ صُفِّدَتِ الشَّيَاطِينُ وَلِلَّهِ عُتَقَاءُ مِنَ النَّارِ وَذَلِكَ فِي كُلِّ لَيْلَةٍ۔“

[ابن ماجہ: ۱۶۴۲]

”جب رمضان کی پہلی رات ہوتی ہے تو شیاطین زنجیروں میں جکڑے جاتے ہیں..... اور ہر رات کو اللہ تعالیٰ کثرت کے ساتھ لوگوں کو جہنم سے آزاد کرتے ہیں۔“

رحمان کے بندوں کی صفتوں میں سے ایک صفت یہ بھی ہے کہ وہ عذابِ جہنم سے پناہ طلب کرتے رہتے ہیں جیسا کہ قرآن میں آتا ہے اور جو یہ دعا کرتے ہیں:

﴿رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا﴾ [الفرقان: ۶۵]

”کہ اے ہمارے پروردگار ہم سے دوزخ کا عذاب پرے ہی پرے رکھ کیوں کہ اس کا عذاب چمٹ جانے والا ہے۔“

کالا پانی

اداریہ ————— حافظ احمد شاہ

تماشاے دو طرح کے ہوتے ہیں: ڈگڈگی تماشا یا پھر پتلی تماشا۔
پتلی تماشا وہ ہوتا ہے کہ نیم تاریک ماحول میں چھوٹی چھوٹی پتلیوں کو پس پردہ باریک دھاگے..... جو نظر نہیں آتا..... سے باندھ کر سامنے لایا جاتا ہے۔ تماشا کرنے والے کی آواز کے مطابق پس پردہ پتلیوں کو متحرک کرنے والا حرکت دیتا رہتا ہے اور ناظرین اس کو جادو کا کمال جانتے ہوئے محظوظ ہوتے رہتے ہیں اور یہ کھیل وطن عزیز میں عرصہ سے جاری و ساری ہے۔
ڈگڈگی تماشا میں ہلکے پھلکے جرائم مثلاً عام دھوکہ دہی یا جیب تراشی کرنے والے گروہ ملی بھگت سے عوام کو ڈگڈگی تماشا میں مشغول کر کے وارداتیں کرنے لگ جاتے ہیں۔

عالمی سروے کرنے والے ایک ادارے کی رپورٹ کے مطابق پاکستان کے 71% عوام پرویز مشرف کے مواخذے کے حامی ہیں جب کہ اشرفیہ یعنی مقتدر طبقہ چوں کہ، چنان چہ اور لیت و لعل میں الجھا ہوا کبھی کہتا ہے کہ پارلیمنٹ متفقہ قرار داد لائے کہ نہ نو من تیل ہو اور نہ رادھانا چے۔ کبھی کہتا ہے کہ مواخذے کے حامی تو ہم بھی ہیں لیکن دوسری بڑی جماعت..... ن لیگ..... سے طریق کار کا اختلاف ہے۔ کبھی کہا جاتا ہے کہ گڑے مردے نہ کھاڑیں۔ لیکن بھٹو مرحوم کی غیر طبعی موت کی تحقیقات پر مسلسل اصرار کیا جا رہا ہے۔ اسی ضمن میں یا اس مطالبے یعنی مشرف مواخذے کو سبوتاژ اور بے اثر کرنے کے لیے ماضی بعید کی ایک پراسرار شخصیت بیچ میدان کے آ کر گویا ہوئی کہ پاکستان کی ایجنسیوں نے فلاں فلاں موقع پر فلاں فلاں سیاسی لیڈر کو یہ رقوم دیں۔ ان لیڈروں کے چہروں پر پڑے پردے سابقہ افسران اس وقت سر کانے لگے ہیں جب کہ سب کچھ رزق خاک ہو چکا ہے۔ ادھر اغیار کے دامن عافیت میں پناہ لیے جناب پیر صاحب مختلف انواع کے ارشادات جس میں دھمکیاں بھی ہیں اور معافیاں بھی کہ یہ مواخذہ اگر شروع کیا گیا تو اس میں بہت سے پردہ نشینوں کے نام بھی آجائیں گے۔ اس لیے کرپشن کی دھول کو مت اڑائیں ورنہ بہت سے مقدس چہرے بھی خاک آلود ہو جائیں گے۔

حیرانگی ہے کہ حدود کے عملی نفاذ کی سعادت سے بہرہ ور کی نظر تلطیف و ترم سزاوار حدود کی طرف اٹھتی نظر آرہی ہے جسے اب تک ہم..... پرہیزگار اور الیکٹرانک..... میڈیا کا پروپیگنڈا ہی گمان کر رہے ہیں کہ جس سرزمین پر رحمۃ للعالمین ﷺ لو سرفت فاطمہ بنت محمد لقطعت یدھا فرمائیں اس سرزمین کے خدمت گزاروں سے ڈنکے کی چوٹ پر کبائر کا اعتراف کرنے والے کی ہمدردی کیوں کر ممکن ہو سکتی ہے؟ تاہم اس بابا کار میں بہ ظاہر سب سے زور دار اور مبنی برحق آواز یہ بھی سنی اور پڑھی گئی کہ مواخذہ شروع ہوا تو اسے ماضی بعید تک لے جایا جائے کہ اس..... اقتدار کے..... حمام سے پوتر کون نکلا ہے۔ یہ کلمہ ہے تو بہ ظاہر حق کا لیکن یوید بھا الباطل کہ اس سے مراد غلیظ ہے، والی بات ہے کہ اس مواخذے کا مطالبہ کرنے والے سوچ لیں کہ اس کٹہرے میں کون کون آ سکتا ہے۔

قارئین محترم وطن عزیز میں پتلی تماشا تو ایک عرصہ سے جاری ہے اور شاید جاری رہے گا لیکن یہ تماشا ڈگڈگی کا تماشا ہے کہ قوم کو اس ڈگڈگی میں مشغول کر کے..... اخبارات کے مطابق..... پاکستان میں نازل شدہ نازیوں کی اولاد بلیک وائر (کالا پانی) تنظیم نے قاسم پورٹ پر انتہائی مہلک اور خوفناک قسم کی بکتر بند گاڑیاں، ٹینک اور دیگر اسلحہ بذریعہ بحری جہاز منگوایا ہے جو سر بہ مہر منزل مقصود تک پہنچایا جانا تھا۔ یہ تنظیم اور اس کا یہ اسلحہ وہ ہے جس نے عراق میں تاریخ کا بدترین قتل عام کر کے ہلا کو خان کو بھی مات دے دی ہے۔ اب اس تنظیم نے پاکستان میں..... باقاعدہ معاہدہ کے تحت..... آ کر اپنی

سرگرمیاں شروع کر دی ہیں جس کا پہلا شکار اخبارات کے مطابق وفاقی مذہبی امور کے وزیر حامد ظلمی بنے۔ ان کی تو زندگی تھی اللہ تعالیٰ نے بچا لیا ان کا محافظ بے چارہ جان سے ہاتھ دھو بیٹھا۔ اس تنظیم کی آمد کا اظہار اب اخبارات کی زینت بننے لگا ہے جب معاہدہ کنندہ کے مواخذہ کا عوامی تقاضا ہونے لگا ہے۔ اسی دوران ہی اخبارات سے معلوم ہوا کہ یہ تنظیم پرویز مشرف کے غیر مشرف دور میں نازل ہوئی تھی۔ اب خبر ہے جمہوری حکومت کے ”دور پر امن“ میں اس نے بال و پر نکالنے شروع کیے ہیں۔ اسلام آباد میں بیسیوں ایکڑ زمین خرید کر ان میں سینکڑوں مکانات تعمیر کیے جا رہے ہیں۔ جن میں ہزاروں امریکی فوجی قیام پذیر ہوں گے جن کے لیے پورٹ قاسم پر دنیا کا مہلک ترین اسلحہ اتارا گیا ہے۔ آپ ذرا ترتیب دیکھیں کہ جو نبی پرویز مشرف کے مواخذہ کی بات شروع ہوئی تو ساتھ ہی یہ انکشافات بھی ہونے شروع ہو گئے کہ مواخذہ کرنے والو.....؟

بلیک وائر کی جبلت و فطرت کو سامنے رکھتے ہوئے اس زاویہ نگاہ سے دیکھیں تو وطن عزیز میں ماضی قریب کے گزشتہ چند سالوں میں ہونے والے اندھے قتل اور بعض علماء و اعیان..... نیازنا تک وغیرہ..... کی ہلاکت کی گتھیوں کے الجھاؤ بھی سلجھتے نظر آ سکتے ہیں۔ اخبارات میں اب ان کی کارکردگیاں بھی آنے لگی ہیں اور ان کے کارندوں کی تفصیلات بھی حتیٰ کہ اب مولانا بالفضل اولانا مدظلہ کو بھی اس نوکری کو حرام کہنے لگے ہیں کہ ان کا ہدف ہی مسلمان ہیں اور ان کا مقصد ہی خون مسلم کی ارزانی ہے۔ اور ہم ہیں کہ انجنیئروں سے رقم لینے والوں، کراچی میں آپریشن کرنے والوں اور منجری کرنے والوں کے پیچھے اندھیرے میں تیر چلانے کا کارنامہ سرانجام دینے میں مشغول ہیں۔

میٹھی عید کی کڑواہٹ:

مال وزر کے بھوکے درندوں نے سال کے بعد آنے والی غریبوں کی میٹھی عید کو بھی مہنگائی کے زہر سے کڑوا کر دیا ہے۔ ظلم کی انتہا ہے کہ -/30 روپے کلو والی چینی درہم و دینار کے ان بندوں کو -/40 کلو بھی وارے نہیں آتی۔ وارے کیوں آ سکے؟ اور اس کو کنٹرول کون کرے؟ 79 میں 74 ملیں تو سیاست دانوں کی ہیں، کوئی اقتدار میں ہے تو کوئی فرینڈلی اپوزیشن میں۔ لیکن مقصد سب کا ایک ہے کہ جو اکٹھا کر سکوں کرو۔ عوام کے سکے بندہ درد جناب میاں نواز شریف نے بھی -/45 کلو کا مشورہ دیا تھا جو کھو کر فوراً قبول بھی کر لیا گیا تھا کہ اصل میں سارے ایک ہیں۔ لاہور کی عدالت عالیہ نے -/40 روپے کلو بیچنے کا آرڈر دیا ہے جسے مل مالکان مسٹر یعنی اس قیمت پر بیچنے کا انکار کر چکے ہیں کیا یہ تو بین عدالت نہیں؟ اگر ہے تو عدالت نے اس صریح حکم عدولی کا کوئی نوٹس لیا؟ کم از کم اخبارات کی حد تک ہمارے علم میں نہیں۔ میاں شہباز شریف یعنی پنجاب حکومت ملوں پر چھاپے مار کر شاک باہر نکلا تو رہی ہے لیکن عوام تک جب پہنچے گی اور بازار میں عدالت عالیہ کے مطابق -/40 روپے کلو کیے گی تو بات پھر بنے گی نا۔ اخبارات کے مطابق گزرنے والے چند ہی دنوں میں ملوں نے ٹینکوں کا 55% قرضہ بھی اتار دیا ہے۔ گویا مکمل مالکان نفع اس قدر کم اچکے ہیں۔ صحیح فرمایا النبی الصادق (علیہ السلام) نے کہ مایملاً جو ف ابن آدم الا التراب کہ انسان کے پیٹ کو صرف قبر کی مٹی ہی بھر سکتی ہے۔ اس موقع پر تمام مکاتیب فکر کے علماء کو کم از کم اس بات پر احادیث کی روشنی میں متفقہ فتویٰ جاری کرنا چاہیے کہ اجناس و اشیاء خوردنی کی ذخیرہ اندوزی احادیث کی روشنی میں کس قدر ممنوع اور فقہائے امت نے ایسے مجرمین کے لیے جو سزا کس تجویز کی ہیں عدلیہ کو اس سے مطلع کرنا اور عدلیہ سے اس بارے میں مکمل علمی تعاون کرنا چاہیے کہ یہ ان کا دینی فرض ہے۔

چینی سے اربوں روپے کمانے شاید اس بات کو بھول چکے ہیں کہ چینی جتنی دیر میں تحلیل ہوتی ہے یہ دنیا کا مال اس سے بہت جلد مٹی میں تحلیل ہو جائے گا۔ حل ہو کر چینی تو مونہہ میٹھا کرتی ہے، پیسہ تحلیل ہو کر ذخیرہ اندوزوں کے سینوں پر پگھلتا رہے گا اور اللہ سبحانہ و تعالیٰ اسی مال کے گرم ٹھپے ان کی پشت پر لگا کر فرمائے گا: هذا ما كنزتم لا نفسكم فذوقوا ما كنتم تكمنون۔

اللہ تعالیٰ اس عذاب الیم سے ہر مسلمان کو بچائے، آمین۔ اہل ثروت کو چاہیے کہ وہ مستحقین کی عید میٹھی کرنے کے لیے تجویزوں کے مونہہ کھول دیں اللہ تعالیٰ ویسے تو ہمیشہ تجوریاں بھر دیتا ہے۔ رمضان میں تو ایک کے ستر عطا فرماتا ہے۔

رمضان المبارک 4

فضائل، فوائد و ثمرات، احکام و مسائل اور کرنے والے کام

حافظ صلاح الدین یوسف

قضاء دے۔“

(۳)..... بیوی سے ہم بستری کرے گا تو نہ صرف روزہ ٹوٹ جائے گا، بلکہ اس کو اس کی قضاء کے ساتھ کفارہ بھی ادا کرنا پڑے گا اور وہ کفارہ ہے ایک گردن آزاد کرنا، یا بلاناغہ متواتر دو مہینے کے روزے رکھنا یا ساٹھ مسکینوں کو کھانا کھلانا۔ [صحیح بخاری، الصوم، باب اذا جامع فی

رمضان ولم یکن..... ح: ۱۹۳۶]

جو شخص عدا کھانی کر روزہ توڑ لے، اس کا کفارہ بھی ساٹھ مسکینوں کو کھانا کھلانا ہے یا نہیں؟ اس کی بابت اختلاف ہے۔ بعض علماء نے مذکورہ صورت پر قیاس کر کے اس کے لیے بھی مذکورہ کفاروں میں سے کوئی ایک کفارہ ضروری قرار دیا ہے۔ لیکن دوسرے علماء کے نزدیک اس کی جگہ ایک روزہ رکھ لینا اور توبہ واستغفار کر لینا کافی ہے۔ دوسری رائے ہی زیادہ صحیح معلوم ہوتی ہے۔ واللہ اعلم

(۴)..... گلو کوڑ یا خون یا کوئی اور غذائی مواد کسی ذریعے سے اندر داخل کرنے سے روزہ ٹوٹ جائے گا۔ کیوں کہ اس کا مقصد پیٹ کے اندر چیز کا پہنچانا ہے، جو مَفْطَر صَوْم ہے۔

(۵)..... حیض اور نفاس سے روزہ ٹوٹ جائے گا۔ چاہے کسی وقت بھی اس کا آغاز ہو۔

(۶)..... حالت بیداری میں استمناء بالید (مشت زنی) یعنی ہاتھ سے منی خارج کرنے سے یا بیوی کے ساتھ بوس و کنار کرنے سے منی کا انزال ہو جائے، تو روزہ ٹوٹ جائے گا۔ تاہم احتلام (یعنی خواب میں منی خارج ہو جانے) سے روزہ نہیں ٹوٹے گا، کیوں کہ یہ غیر اختیاری فعل ہے۔ جب کہ پہلی صورتیں اختیاری ہیں۔

کن کن چیزوں سے روزہ ٹوٹ جاتا ہے

(۱)..... جان بوجھ کر کھانے پینے سے روزہ ٹوٹ جائے گا۔ البتہ بھول چوک یا جبر سے کوئی اس کو کچھ کھلا دے تو روزہ برقرار رہے گا۔

نبی ﷺ نے فرمایا:

((إِذَا نَسِيَ فَأَكَلَ وَشَرِبَ فَلَيْتَمَّ صَوْمَهُ، فَإِنَّمَا أَطْمَعَهُ اللَّهُ وَسَقَاهُ)) [صحیح البخاری، الصوم، باب الصائم إذا أكل أو شرب ناسياً، ح: ۱۹۳۳ و صحیح مسلم، الصيام، باب أكل الناسي وشربه وجماعه لا يفطر، ح: ۱۱۵۵]

”جب کوئی بھول کر کھانے پینے لے، تو اس کو چاہیے کہ وہ روزہ پورا کر لے (اس کو توڑے نہیں) اس لیے کہ اللہ تعالیٰ نے اس کو کھلایا اور پلایا ہے۔“

حتیٰ کہ بھول کر بیوی سے ہم بستری بھی کر لے گا تو روزہ نہیں ٹوٹے گا۔ [حوالہ ہائے مذکورہ]

(۲)..... جان بوجھ کر قے سے روزہ ٹوٹ جائے گا۔ البتہ طبیعت کی خرابی سے خود بخود قے آجائے تو اس سے روزہ نہیں ٹوٹے گا۔

نبی ﷺ نے فرمایا:

((مَنْ ذَرَعَهُ فِيءٌ وَهُوَ صَائِمٌ فَلَيْسَ عَلَيْهِ قَضَاءٌ، وَإِنْ اسْتَقَاءَ فَلْيَقْضِ)) [سنن أبی داؤد، الصيام، باب الصائم يسقيء عامداً، ح: ۲۳۸۰]

”جس کو خود قے آگئی (اس کا روزہ برقرار ہے) اس پر قضاء نہیں اور اگر اس نے جان بوجھ کر قے کی، تو اس کو چاہیے کہ وہ

بعد اسے روزے رکھنے کا موقع ملا، لیکن اس نے بھی تساہل کی وجہ سے روزے نہیں رکھے، حتیٰ کہ فوت ہو گیا۔ ان دونوں کے ذمے بھی فرض روزے رہ گئے جن کی ادائیگی ان کے ورثاء کی ذمہ داری ہے۔

بے نمازی کا روزہ مقبول نہیں:

آج مسلمانوں میں نماز جیسے اہم فریضے سے غفلت عام ہے۔ حالاں کہ یہ ایسا فریضہ ہے کہ جس سے کفر و اسلام کے درمیان فرق و امتیاز ہوتا ہے۔ نبی اکرم ﷺ کا فرمان ہے:

((اَلْعَهْدُ الَّذِي بَيْنَنَا وَبَيْنَهُمُ الصَّلَاةُ فَمَنْ تَرَكَهَا فَقَدْ

كَفَرَ)) [مسند احمد: ۳۴۶/۵ و جامع الترمذی،

الإيمان، باب ما جاء في ترك الصلاة، ح: ۲۶۲۱]

”وہ عہد جو ہمارے (مسلمانوں) اور کافروں کے درمیان ہے وہ نماز ہے، جس نے نماز کو ترک کر دیا، اس نے کفر کا ارتکاب کیا۔“

گویا نماز دین کا وہ ستون ہے جس پر دین اسلام کی عمارت استوار ہوتی ہے۔ لیکن مسلمان اتنی شدید غفلت میں مبتلا ہیں کہ بہت سے لوگ روزہ رکھنے کے باوجود نماز نہیں پڑھتے۔

یاد رکھیے! اس طرح روزہ رکھنے کا بھی کوئی فائدہ نہیں۔ جب بے نماز پر کفر تک کا حکم لگایا گیا ہے، تو کفر کے ساتھ روزہ رکھنے کا کیا مطلب؟ کافر کا تو کوئی عمل مقبول ہی نہیں۔ پھر بے نمازی کا روزہ کیوں کر قبول ہوگا؟

قیام اللیل یعنی نماز تراویح کے بعض مسائل

①..... نبی کریم ﷺ ہمیشہ قیام اللیل یعنی نماز تہجد کا اہتمام فرماتے تھے۔ لیکن ایک رمضان میں آپ نے تہجد کی یہ نماز تین دن باجماعت ادا فرمائی۔ آپ کے ساتھ صحابہ نے بھی نہایت ذوق و شوق کے ساتھ تین دن یہ نماز پڑھی۔ چوتھے دن بھی صحابہ قیام اللیل کے لیے آپ کے منتظر رہے۔ لیکن آپ حجرے سے باہر تشریف نہیں لائے اور اس کی وجہ آپ نے یہ بیان فرمائی کہ مجھے یہ اندیشہ لاحق ہو گیا کہ کہیں رمضان المبارک میں یہ قیام اللیل تم پر فرض نہ کر دیا جائے۔ اس لیے اس

④..... تکبیر پھوٹ جائے یا کسی اور وجہ سے خون بہہ جائے، تو اس کی کمی کو دور کرنے کے لیے خون چڑھانے سے روزہ ٹوٹ جائے گا۔ گویا جسم سے خون کا نکلنا مفسد صوم نہیں، البتہ خون چڑھانا مفسد صوم ہے۔

قضاء کے بعض مسائل

①..... جو روزے بیماری، سفر یا حیض و نفاس کی وجہ سے رہ جائیں۔ رمضان کے بعد بلا تاخیر جلد سے جلد رکھنے چاہئیں۔ تاہم ان کے لیے تو اثر ضروری نہیں یعنی وقفے وقفے سے بھی وہ پورے کیے جاسکتے ہیں۔

②..... جس طرح کوئی شخص فوت ہو جائے اور اس کے ذمے کچھ فرض نمازیں ہوں تو ان کی ادائیگی ضروری نہیں۔ اسی طرح کوئی شخص زندگی میں روزہ رکھنے کی قوت سے محروم ہو جائے، تو اس کی طرف سے زندگی ہی میں اس کے بدلے ایک مسکین کو روزانہ کھانا کھلانا تو ضروری ہے۔ (جیسا کہ پہلے گزرا) تاہم اس کی طرف سے روزوں کی قضاء ضروری نہیں۔

③..... البتہ کسی کے ذمے نذر کے روزے ہوں اور وہ زندگی میں نہ رکھ سکا ہو، تو ان کی قضاء ورثاء کے لیے ضروری ہے۔ نبی اکرم ﷺ کا فرمان ہے:

((مَنْ مَاتَ وَعَلَيْهِ صِيَامٌ، صَامَ عَنْهُ وَلِيُّهُ)) [صحیح

البخاری، الصوم، باب من مات وعليه صوم، ح: ۱۹۵۲

و صحیح مسلم، الصيام، باب قضاء الصيام عن الميت،

ح: ۱۱۴۷]

”جو شخص فوت ہو جائے اور اس کے ذمے روزے ہوں، تو وارث اس کی طرف سے روزے رکھے۔“

اس حدیث میں فوت شدہ شخص کے ذمے رہ جانے والے روزوں کی قضائی کا جو حکم ہے دوسری روایات سے معلوم ہوتا ہے، کہ اس کا تعلق نذر کے روزوں سے ہے نہ کہ رمضان کے روزوں سے۔ تاہم بعض علماء نے اس میں دو قسم کے افراد کو اور شامل کیا ہے۔ ایک وہ بیمار جس کو رمضان کے بعد، بحالت صحت روزوں کی قضاء کا موقع ملا، لیکن اس نے تساہل سے کام لیا اور روزے نہ رکھے، حتیٰ کہ فوت ہو گیا۔

دوسرا وہ شخص جس کے روزے سفر کی وجہ سے رہ گئے، رمضان کے

کے بعد یہ قیام اللیل بطور نفلی نماز کے انفرادی طور پر ہوتا رہا۔ نبی اکرم ﷺ اور حضرت ابو بکر رضی اللہ عنہ کے عہد میں یہی معمول رہا۔ حضرت عمر رضی اللہ عنہ نے اپنے دور خلافت میں حضرت تمیم داری اور حضرت ابی بن کعب رضی اللہ عنہما کو حکم دیا کہ وہ رمضان میں اس قیام اللیل کا باجماعت اہتمام کریں۔ چنانچہ حضرت عمر رضی اللہ عنہ کے حکم پر دوبارہ اس سنت کا احیاء عمل میں آیا، جسے رسول اللہ ﷺ نے خواہش کے باوجود، فرض ہو جانے کے خوف سے چھوڑ دیا تھا۔

②..... اس سے معلوم ہوا کہ یہ قیام اللیل فرض یا سنت مؤکدہ نہیں ہے، بلکہ اس کی حیثیت نفلی نماز کی ہے۔

۳)..... یہ بھی معلوم ہوا کہ عہد رسالت و عہد صحابہ میں اسے قیام اللیل کہا جاتا تھا یعنی تہجد کی نماز۔ جس سے یہ بات واضح ہوتی ہے کہ نماز تہجد کا وقت عشاء کی نماز کے بعد سے لے کر رات کے آخری پہر۔ طلوع فجر تک ہے۔ اس وقت کے دوران کسی بھی وقت اسے پڑھا جاسکتا ہے۔

۳)..... وقت کی اسی وسعت اور گنجائش کی وجہ سے اس نماز تہجد کو رمضان المبارک میں عشاء کی نماز کے فوراً بعد پڑھ لیا جاتا ہے تاکہ کم از کم رمضان میں زیادہ سے زیادہ لوگ قیام اللیل کی فضیلت حاصل کر سکیں اور اسی وجہ سے اس کی جماعت کا بھی اہتمام ہوتا ہے، کیوں کہ فرداً فرداً ہر شخص کے لیے اس کا پڑھنا مشکل ہے۔

⑤..... بعد میں اس قیام اللیل کو تراویح کا نام دے دیا گیا اور اسے رمضان کی مخصوص نماز سمجھا جانے لگا۔ حلال کہ یہ رمضان کے ساتھ مخصوص ہے نہ یہ رمضان کی کوئی مخصوص نماز ہی ہے۔ یہ قیام اللیل یا نماز تہجد ہی ہے جس کا پڑھنا سارا سال ہمیشہ ہی مستحب اور اہل صلاح و تقویٰ کا معمول رہا ہے۔ اس لیے اسے اول وقت میں اور باجماعت پڑھنے یا نایام رکھنے کی وجہ سے، تہجد سے مختلف نماز سمجھنا بالکل بے اصل اور بلا دلیل بات ہے۔

⑥..... رسول اللہ ﷺ کا قیام اللیل یا نماز تہجد میں کتنی رکعت پڑھنے کا معمول تھا؟ اس کی وضاحت صحیح بخاری و مسلم میں حضرت عائشہ رضی اللہ عنہا سے منقول ہے کہ وہ وتر کے علاوہ آٹھ رکعت اور وتر سمیت گیارہ رکعت ہے:

11 و 17 ستمبر 2009ء..... (05)

✽..... مولانا انور شاہ کشمیری کی صراحت کے لیے ملاحظہ ہو:

فیض الباری: ۱/۲۲۰

✽..... العرف الشدی، ص: ۳۰۹

✽..... کشف السترن عن صلوة الوتر، ص: ۲۷

✽..... شاہ ولی اللہ محدث دہلوی، مصفی،

شرح مؤطا فارسی مع مسوی: ۱/۱۷۷ - طبع

کتب خانہ رحیمیہ، دہلی ۱۳۴۶ - وغیرہا من

الکتب -

ان تمام مذکورہ کتابوں میں سے بعض میں اگرچہ بعض صحابہ کے عمل کی بنیاد پر ۲۰ رکعات تراویح کا جواز یا استحباب ثابت کیا گیا ہے۔ لیکن دو باتیں سب نے متفقہ طور پر تسلیم کی ہیں کہ تراویح کی مسنون تعداد آٹھ رکعات اور وتر سمیت گیارہ رکعات ہی ہیں نہ کہ بیس یا اس سے زیادہ۔ دوسری بات یہ کہ (۲۰) رکعات والی حدیث بالکل ضعیف اور ناقابل اعتبار ہے۔

۸..... تراویح نفل نماز ہے اور ایک مومن نوافل ادا کرتا ہے تو اس سے کا مقصد اللہ تعالیٰ کی رضا اور اس کا خصوصی قرب حاصل کرنا ہوتا ہے۔ لیکن عام مساجد میں جس طرح قرآن مجید تراویح میں پڑھا اور سنا جاتا ہے اور جتنی سرعت اور برق رفتاری سے رکوع، سجود اور قومہ وغیرہ کیا جاتا ہے۔ کیا اس طرح قرآن کریم اور نماز کا حلیہ بگاڑنے سے اللہ تعالیٰ کے قرب کی توقع کی جاسکتی ہے؟ نہیں، ہرگز نہیں۔ تیزی اور روانی میں قرآن کریم کے سارے اعجاز، فصاحت و بلاغت اور اس کے انداز و تشریح کا بیڑا غرق کر دیا جائے اور اسی طرح نماز کی ساری روح مسخ کر دی جائے اور پھر امید رکھی جائے کہ ہمیں اجر و ثواب ملے گا، اللہ تعالیٰ راضی ہو جائے گا اور ہم اس کے قرب خصوصی کے مستحق ہو جائیں گے۔ یہ سراسر بھول اور فریب نفس ہے، شیطان کا بہکاوا اور اس کا وسوسہ ہے، ہماری نادانی اور جہالت ہے۔

اگر ہم چاہتے ہیں کہ رمضان کے قیام اللیل (تراویح) کی وہ فضیلت ہمیں حاصل ہو جو نبی کریم ﷺ نے بیان فرمائی ہے کہ ((مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ

۱۹۲، ۱۹۴ مکتبہ امدادیہ ملتان -

✽..... عمدة القاری شرح صحیح البخاری،

علامة بدر الدین عینی حنفی: ۷/۱۷۷ - طبع

منیریہ، مصر -

✽..... امام ابن ہمام حنفی فتح القدیر، شرح

ہدایہ: ۱/۳۳۴ -

✽..... حاشیہ صحیح بخاری، مولانا احمد علی

سہارنپوری: ۱/۱۵۴ -

✽..... امام ابن نجیم حنفی، البحر الرائق: ۲/۷۲

✽..... علامة طحطاوی حنفی، حاشیہ در

مختار: ۱/۲۹۵ -

✽..... رد المختار (فتاویٰ شامی) علامہ ابن

عابدین حنفی: ۱/۴۹۵ -

✽..... سید احمد حموی حنفی، حاشیہ الاشباہ،

ص: ۹ -

✽..... علامہ ابوالسعود حنفی، شرح کنز

الدقائق، ص: ۲۶۵ -

✽..... حاشیہ کنز الدقائق، مولانا محمد احسن

نانوتوی، ص: ۳۶ -

✽..... مراقی الفلاح، شرح نور الایضاح، ابو

الحسن شرنبلالی، ص: ۲۴۷ -

✽..... شیخ عبدالحق محدث دہلوی، مائیت فی

السنة، ص: ۲۹۲ -

✽..... مولانا عبدالحق لکھنوی حنفی رحمہ اللہ نے اپنے متعدد حواشی

میں اس کی صراحت فرمائی ہے۔ مثلاً عمدة الرعایة: ۱/۲۰۷ -

✽..... تعلیق الممجد، ص: ۱۳۸

✽..... تحفة الاختیار، ص: ۲۸، طبع لکھنؤ -

✽..... حاشیہ ہدایہ: ۱/۱۵۱ - طبع قرآن محل

کراچی -

مِنْ ذُنْبِهِ)) [صحیح البخاری، صلاة التراويح، باب فضل من قام رمضان، ح: ۲۰۰۹]

”جس نے ایمان و احتساب کے ساتھ رمضان (کی راتوں) میں قیام کیا، اس کے پچھلے گناہ معاف ہو جائیں گے۔“
تو اس کے لیے ضروری ہے کہ قرآن مجید میں حسن تجوید اور ترتیل کا اور اسی طرح نمازوں میں ارکان اعتدال کا اہتمام کریں، جیسا کہ ان دونوں باتوں کی تاکید ہے۔ اس کے بغیر قرآن کا پڑھنا سننا کار ثواب ہے نہ تراویح و شبیہوں کے اہتمام ہی کی کوئی اہمیت ہے۔

صدقۃ الفطر کے ضروری مسائل

رمضان کے آخر میں صدقۃ الفطر بھی ضروری ہے۔ حضرت ابن عمر رضی اللہ عنہما سے مروی ہے:

((فَرَضَ رَسُولُ اللَّهِ ﷺ زَكَاةَ الْفِطْرِ صَاعًا مِنْ تَمْرٍ أَوْ صَاعًا مِنْ شَعِيرٍ، عَلَى الْعَبْدِ وَالْحُرِّ، وَالذَّكَرِ وَالْأُنْثَى وَالصَّغِيرِ وَالْكَبِيرِ مِنَ الْمُسْلِمِينَ، وَأَمَرَ بِهَا أَنْ تُؤَدَّى قَبْلَ خُرُوجِ النَّاسِ إِلَى الصَّلَاةِ)) [صحیح البخاری، الزکاة، باب فرض صدقۃ الفطر، ح: ۱۵۰۳ و صحیح مسلم، الزکاة، باب زکاة الفطر علی المسلمین

من التمر والشعير، ح: ۹۸۴]

”رسول اللہ ﷺ نے زکوٰۃ الفطر مقرر فرمائی ہے، ایک صاع کھجور یا ایک صاع جو، غلام ہو یا آزاد، مرد ہو یا عورت، چھوٹا ہو یا بڑا، یہ ہر مسلمان پر فرض ہے اور آپ نے یہ بھی حکم دیا کہ اسے نماز عید کے لیے نکلنے سے پہلے ادا کیا جائے۔“
اس حدیث سے حسب ذیل مسائل معلوم ہوئے:

①..... صدقۃ الفطر کے لیے صاحب نصاب یا صاحب حیثیت ہونا ضروری نہیں ہے۔ یہ ہر مسلمان پر فرض ہے، امیر ہو یا غریب۔ غریب بھی صدقۃ الفطر ادا کرے، اللہ تعالیٰ دوسرے لوگوں کے ذریعے سے اسے اس پر پھر لوٹا دے گا۔

②..... یہ ہر چھوٹے بڑے حتیٰ کہ غلام اور نوکر چاکروں پر بھی فرض ہے۔ ان کے بڑے اور آقا چھوٹوں اور ماتحتوں کی طرف سے

صدقۃ الفطر ادا کریں۔

③..... اس کی مقدار ایک صاع حجازی ہے جو ڈھائی کلو کا ہوتا ہے۔ ہر شخص کی طرف سے ڈھائی کلو غلہ ادا کیا جائے۔ بہتر ہے کہ کوئی جنس نکالی جائے، لیکن اس کی قیمت ادا کرنا بھی جائز ہے۔

④..... اس کے مستحق وہی ہیں جو زکوٰۃ کے مستحق ہوں، مساکین و غرباء اور یتیم و یتیم و بیوگان وغیرہ۔ یا دینی مدارس کے طلباء

⑤..... اسے نماز عید کے لیے نکلنے سے پہلے ادا کیا جائے۔ بعض لوگ عید گاہ پہنچ کر وہاں ادا کرتے ہیں، ایسا کرنا صحیح نہیں ہے۔

⑥..... اسے عید سے دو تین دن قبل بھی ادا کیا جاسکتا ہے۔ حضرت ابن عمر رضی اللہ عنہما سے عید الفطر سے ایک یا دو دن پہلے ادا کر دیا کرتے تھے۔

((كَانُوا يُعْطُونَ قَبْلَ الْفِطْرِ يَوْمٌ أَوْ يَوْمَيْنِ))

[صحیح البخاری، الزکاة، باب صدقۃ الفطر علی الحر والمملوك، ح: ۱۵۱۱]

رمضان المبارک میں کرنے والے کام

ہم رمضان المبارک کا استقبال کیسے کریں؟

اللہ تعالیٰ نے اس ماہ مبارک کو بہت سے خصائص و فضائل کی وجہ سے دوسرے مہینوں کے مقابلے میں ایک ممتاز مقام عطا کیا ہے، جیسے:

❁..... اس ماہ مبارک میں قرآن مجید کا نزول ہوا:

﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرة: ۱۸۵]

❁..... اس کے عشرہ اخیر کی طاق راتوں میں ایک قدر کی رات (شب قدر) ہوتی ہے، جس میں اللہ تعالیٰ کی عبادت ہزار مہینوں کی عبادت سے بہتر ہے۔

﴿كَيْلَةُ الْقَدْرِ خَيْرٌ مِنْ أَلْفِ شَهْرٍ﴾ [القدر: ۳]

”شب قدر ہزار مہینوں سے بہتر ہے۔ ہزار مہینے ۸۳ سال ۴ مہینے بنتے ہیں۔ عام طور پر ایک انسان کو اتنی عمر بھی نہیں ملتی۔ یہ امت مسلمہ پر اللہ تعالیٰ کا کتنا بڑا احسان ہے کہ اس نے اسے اتنی فضیلت والی رات عطا کی۔

❁..... رمضان کی ہر رات کو اللہ تعالیٰ اپنے بندوں کو جہنم سے

11 تا 17 ستمبر 2009ء..... (1308)..... 20 رمضان المبارک 1430ھ

رمضان المبارک کے روزہ کی فرضیت ۲

مولانا محمد اسماعیل ساجد، جام پور

روزہ افطار کرانے کا ثواب:

نبی کریم ﷺ نے فرمایا جس نے کسی روزہ دار کا روزہ افطار کرایا تو اُس کے گناہ معاف ہو جائیں گے، اور وہ دوزخ سے آزاد ہو جائے گا اور اُس کو روزہ دار کے برابر ثواب ملے گا، اور روزہ دار کے روزہ (ثواب) میں کوئی کمی نہیں کی جائے گی۔ صحابہ رضوان اللہ علیہم اجمعین نے کہا ہم میں سے ہر شخص ایسا نہیں ہے جو روزہ افطار کرا سکے، تو آپ ﷺ نے فرمایا اللہ تعالیٰ ہر ایک کو یہ اجر دے گا اور جو کسی روزہ دار کو دودھ یا کھجور یا پانی سے روزہ افطار کرائے گا اللہ تعالیٰ اس کو میرے حوض سے پانی پلائے گا۔ یہاں تک کہ وہ اس رحمت و برکت کی وجہ سے جنت میں داخل ہو جائے گا۔

نبی ﷺ نے فرمایا کہ روزہ افطار کرانے والے کو روزہ رکھنے والے کے برابر ثواب ملے گا، اور روزہ رکھنے والے کے ثواب میں کوئی کمی نہیں کی جائے گی۔ [رواہ البیہقی]

روزہ کے احکام:

صبح صادق سے لے کر غروب آفتاب تک کھانے پینے، جماع کرنے، غیبت، چغلی، فحش گوئی اور جھوٹ وغیرہ سے ایمان داری و خلوص اور نیک نیتی کے ساتھ بچنے کا نام روزہ ہے۔ تو اس لیے روزہ کی حالت میں چغل خوری، جھوٹ بولنے اور فحش زبان استعمال کرنے سے پرہیز ضروری ہے اور روزہ کی حالت میں نماز پڑھنا بھی ضروری ہے۔ بعض لوگ روزہ رکھ لیتے ہیں لیکن نماز نہیں پڑھتے تو ایسے لوگوں کا روزہ قبول نہ ہوگا، اگر روزہ کی حالت میں قصداً کھاپی لیا تو روزہ ٹوٹ جائے گا اور اس کا کفارہ یہ ہوگا کہ ایک غلام آزاد کرے، اگر اس کی طاقت نہ ہو تو پھر ساٹھ مسکینوں کو کھانا کھلائے، اگر اس کی بھی طاقت نہ ہو تو پھر متواتر دو ماہ

کے روزے رکھے۔ اللہ تعالیٰ کے رسول ﷺ کے دور میں بھی ایک ایسا کام ایک شخص سے ہو گیا تھا تو آپ ﷺ نے ان تینوں چیزوں کا حکم صادر فرمایا تھا۔

روزہ کی حالت میں جائز امور:

- ①..... روزہ کی حالت میں مسواک کرنا اور تیل، خوشبو، سرمہ لگانا، سر پر پانی ڈالنا اور ہنڈیا کا نمک چکھنا اور کلی کرنا جائز ہے۔ البتہ زیادہ مبالغہ سے ناک میں پانی نہ ڈالے کہ وہ پانی حلق میں اتر جائے۔
- ②..... روزہ کی حالت میں اگر احتلام ہو جائے، اپنی بیوی کا بوسہ لینا جائز ہے، بشرطیکہ اپنے اوپر کٹرول ہو۔
- ③..... روزہ کی حالت میں جنبی آدمی غسل کر سکتا ہے، جو آدمی کسی مجبوری کی وجہ سے صبح صادق سے پہلے غسل نہ کر سکے تو وہ روزہ رکھنے کے بعد غسل کر سکتا ہے۔ [ترمذی]
- ④..... اگر روزہ کی حالت میں حیض و نفاس آجائے تو روزہ اس وقت ٹوٹ جائے گا اور اس کی قضا مدت ختم ہونے کے بعد ہوگی۔
- ⑤..... جان بوجھ کر قے کرنا، یعنی حلق میں انگلی ڈال کر قے کرنے سے روزہ ٹوٹ جاتا ہے۔ ہاں اگر قے خود بخود آجائے تو پھر روزہ نہیں ٹوٹتا۔

روزہ کی رخصت:

بعض لوگوں کے لیے مخصوص حالت میں روزہ کی رخصت ہے۔ مریض: اگر روزہ رکھنے میں تنگی ہو یا مریض کے مرض میں اضافہ کا اندیشہ ہو تو وہ بیماری کی حالت میں روزہ نہ رکھے۔ لیکن بعد میں روزہ کی قضا ضروری ہے۔ [البقرہ: ۱۸۵]

مسافر: اگر سفر میں تکلیف محسوس کرے تو روزہ چھوڑنا جائز ہے۔

لیکن سفر ختم ہونے کے بعد قضا لازمی ہوگی، مسافر کا سفر عارضی ہو یا دائمی روزہ چھوڑنے کی رخصت تو ہے لیکن اس کی معافی نہیں۔

[بحوالہ سورة البقرة: ۱۸۴]

حمل والی اور دودھ پلانے والی عورت:

وہ عورتیں جو حمل سے ہوں، یا بچے کو دودھ پلا رہی ہوں اور ایسی عورتیں روزہ رکھنے میں دشواری یا تکلیف محسوس کریں تو وہ روزہ چھوڑ سکتی ہیں۔ لیکن بعد میں چھوڑے گئے روزوں کی قضا فرض ہے۔ حالت حیض اور نفاس میں روزہ رکھنا منع ہے۔ لیکن یہ ایام گزرنے پر ان روزوں کی قضا ہوگی۔

نوٹ: حیض اور نفاس والی عورت کو ان مخصوص ایام میں نماز کی قضا نہیں لیکن روزہ کی قضا ان ایام کے بعد فرض ہے اگر یہ عورت فوت ہو جائے تو اس کے ورثاء اس کی طرف سے روزے رکھیں۔ جیسا کہ پہلے گزر چکا ہے۔

نابالغ بچہ:

نابالغ بچہ پر روزہ فرض نہیں ہے۔ البتہ تربیت اور روزہ رکھنے کا عادی بنانے کے لیے اُسے روزے رکھوائے جائیں۔ صحابہ کرام رضی اللہ عنہم اپنے بچوں کو روزہ رکھواتے اور کھلونوں کے ذریعے اُن کے دل بہلاتے اور ان کا روزہ مکمل کراتے۔

بوڑھا اور دائمی مریض:

جو انسان مرد یا عورت بہت بوڑھا ہو جائے اور روزہ رکھنے کی اُس میں طاقت نہ ہو یا وہ دائمی مریض ہو، جس کو اپنی صحت کے لوٹ آنے کا یقین نہ ہو تو ایسے بوڑھے اور دائمی مریض خود روزہ نہ رکھیں بلکہ اپنی جگہ ایک مسکین کو کھانا کھلا دیں تو یہ ان کا فدیہ ہوگا۔

مجنون یا پاگل:

مجنون یا پاگل پر نہ روزہ فرض ہے اور نہ ہی اس پر فدیہ ہے جیسا کہ نبی ﷺ کا فرمان ہے کہ تین آدمیوں سے قلم اٹھایا گیا ہے یعنی ان پر احکام فرض نہیں ہیں۔

①..... پاگل یہاں تک کہ وہ عقل مند ہو جائے۔

②..... سوئے ہوئے سے یہاں تک کہ وہ بیدار ہو جائے۔

③..... بچہ سے یہاں تک کہ وہ بلوغت تک پہنچ جائے۔

[بخاری جلد دوم]

تراویح کی فضیلت:

نبی کریم ﷺ نے فرمایا جس نے رمضان المبارک کا قیام کیا (یعنی نماز تراویح پڑھی) ایمان اور ثواب کی نیت سے تو اس شخص کے سابقہ گناہ بخش دیے جاتے ہیں۔ [بخاری]

تراویح سنت رسولؐ ہے:

ام المؤمنین سیدہ عائشہ رضی اللہ عنہا فرماتی ہیں کہ رسول اللہ ﷺ رمضان میں آدھی رات کو نکلے اور مسجد میں جا کر نماز پڑھائی اور جب دوسرے دن صحابہ رضوان اللہ علیہم اجمعین کو علم ہوا کہ نبی اکرم ﷺ نے رات باجماعت نماز پڑھائی۔ تو دوسری رات بہت زیادہ لوگ اکٹھے ہو گئے اور تمام لوگوں نے آپ ﷺ کی امامت میں نماز تراویح ادا کی۔ تیسرے دن اُس کی بہت زیادہ تشہیر ہوئی اور تیسری رات تو بہت زیادہ لوگ جمع ہو گئے اور نماز تراویح ادا کی۔

چوتھی رات لوگ مزید زیادہ اکٹھے ہو گئے۔ لیکن اس رات آپ ﷺ تشریف نہ لائے۔ پھر فجر کی نماز کے وقت آپ تشریف لائے، اور آپ ﷺ نے فجر کی نماز پڑھائی اور خطبہ ارشاد فرمایا کہ تم لوگوں کا مسجد میں جمع ہونا مجھ سے پوشیدہ نہیں ہے، میں اس ڈر سے نہیں آیا کہ کہیں تم پر نماز تراویح کا ادا ہونا فرض نہ کر دیا جائے۔ کیوں کہ وحی کا سلسلہ ابھی جاری ہے، اور تم اس کو ادا کرنے سے قاصر رہو۔

فَصَلُّوا إِلَيْهَا النَّاسُ فِي بُيُوتِكُمْ - [بخاری]

تو اس لیے میرے جاٹاروں تم اس نماز کو اپنے گھروں میں ہی ادا کیا کرو۔

گیارہ رکعات تراویح سنت رسولؐ ہے:

عَنْ أَبِي سَلَمَةَ بْنِ عَبْدِ الرَّحْمَنِ أَنَّهُ أَخْبَرَهُ أَنَّهُ سَأَلَ عَائِشَةَ كَيْفَ كَانَتْ صَلَوةُ رَسُولِ اللَّهِ ﷺ فِي رَمَضَانَ، فَقَالَتْ مَا كَانَ رَسُولُ اللَّهِ ﷺ يَزِيدُ فِي

فِي أَمْرِنَا هَذَا مَا لَيْسَ مِنْهُ فَهُوَ رَدٌّ - [متفق علیہ]
 ”ام المؤمنین سیدہ عائشہ رضی اللہ عنہا سے روایت ہے کہ رسول اللہ ﷺ نے فرمایا جو شخص ہمارے اس دین میں کوئی نئی بات بنائے (پیدا کرے) جو کہ اس میں نہیں ہے تو وہ (بات) مردود (ناقابل قبول) ہے۔“

اب ہمیں قرآن مجید اور حدیث رسول ﷺ کے ان واضح فرمودات کی روشنی میں یہ فیصلہ کرنا چاہیے کہ ہمیں مقلد نہیں بلکہ محقق بننا چاہیے اور پھر کائنات کے امام اعظم محمد ﷺ کی شریعت پر عمل پیرا ہونا چاہیے ہمیں حنفی، شافعی، بریلوی، دیوبندی، جعفری کی بجائے محمدی بن کر زندگی گزارنے کے لیے قرآن وحدیث سے رہنمائی لینی چاہیے۔

اعتکاف:

ماہ رمضان میں آخری عشرہ میں کی جانے والی خصوصی عبادات میں اعتکاف بھی شامل ہے، یہ مبارک عمل جناب محمد ﷺ کی سنت مؤکدہ ہے۔ اعتکاف کے معنی ٹھہرنے کے ہیں، اور شرعی مفہوم کے مطابق دنیا کے سارے کام چھوڑ کر اللہ تعالیٰ کی عبادت کرنا، اور جامع مسجد میں ٹھہرنے کو اعتکاف کہتے ہیں۔

اعتکاف میں معتکف کو چاہیے کہ وہ کثرت سے نفل نماز ادا کرے، قرآن مجید کی تلاوت کرے، ذکر الہی سے اپنے دل کو منور کرے، اور کثرت سے درود شریف پڑھے، مسجد میں قرآن وسنت کا درس دینا اور سنا بھی جائز ہے۔ اعتکاف کی بہت زیادہ فضیلت آئی ہے۔

اعتکاف کا ثواب:

عَنْ حُسَيْنِ بْنِ عَلِيٍّ عَنْ أَبِيهِ قَالَ قَالَ رَسُولُ اللَّهِ
 مَنْ اعْتَكَفَ عَشْرًا فِي رَمَضَانَ كَانَ كَحَجَّتَيْنِ
 وَعُمْرَتَيْنِ - [رواه البيهقي]
 ”سیدنا حسین بن علی سے روایت ہے کہ رسول اللہ ﷺ نے فرمایا جس نے رمضان میں دس دن کا اعتکاف کیا اس کو دو حج اور دو عمرہ کا ثواب ملے گا۔“

رَمَضَانَ وَلَا فِي غَيْرِهِ عَلَى إِحْدَى عَشْرَةِ رَكْعَةٍ -
 ”سیدنا ابوسلمہ بن عبدالرحمن رضی اللہ عنہ نے ام المؤمنین سیدہ عائشہ صدیقہ رضی اللہ عنہا سے سوال کیا کہ رسول اکرم ﷺ کی نماز رمضان المبارک میں کیسی ہوتی تھی؟ تو انہوں نے فرمایا کہ رسول اکرم کی نماز رمضان اور غیر رمضان میں گیارہ رکعت سے زیادہ نہ تھی۔“ [بخاری، مسلم]

گیارہ رکعات تراویح کا فاروقی فیصلہ:

عَنِ السَّائِبِ بْنِ يَزِيدٍ أَنَّهُ قَالَ أَمَرَ عُمَرُ بْنُ الْخَطَّابِ
 أُبَيَّ بْنَ كَعْبٍ وَتَمِيمَ الدَّارِيَّ أَنْ يَقُومَا لِلنَّاسِ
 بِإِحْدَى عَشْرَةِ رَكْعَةٍ - [موطا امام مالک]

”سیدنا سائب بن یزید رضی اللہ عنہ سے روایت ہے کہ سیدنا عمر فاروق رضی اللہ عنہ نے سیدنا ابی بن کعب اور سیدنا تميم داری رضی اللہ عنہما کو حکم دیا کہ وہ لوگوں کو (وتر سمیت) گیارہ رکعات نماز تراویح پڑھائیں۔“

امام مالک کی اپنی رائے:

علامہ جلال الدین سیوطی رحمہ اللہ لکھتے ہیں کہ امام مالک رحمہ اللہ نے فرمایا: نماز تراویح کی وہ تعداد جس پر سیدنا عمر رضی اللہ عنہ نے لوگوں کو جمع کیا تھا وہ زیادہ محبوب اور وہ گیارہ رکعات ہیں۔

گیارہ رکعات کی ایک اور دلیل:

سیدنا جابر رضی اللہ عنہ سے روایت ہے کہ سیدنا ابی بن کعب رضی اللہ عنہ رسول اللہ ﷺ کی خدمت میں رمضان المبارک میں حاضر ہوئے اور عرض کیا اے اللہ کے رسول رات کو ایک بات ہوگئی وہ یہ کہ خواتین نے کہا کہ ہم قرآن مجید پڑھی ہوئی نہیں ہیں اس لیے ہم تمہارے پیچھے نماز تراویح پڑھیں گی۔ پھر میں نے ان کو آٹھ رکعت تراویح اور تین وتر پڑھائے۔ یہ سن کر رسول اللہ ﷺ خاموش ہو گئے گویا آپ ﷺ نے اسے پسند فرمایا۔ [قیام اللیل امام مروزی رحمہ اللہ]

دین میں کوئی بھی نئی بات پیدا کرنا جہنم میں داخلہ کا سبب ہے:

عَنْ عَائِشَةَ قَالَتْ قَالَ رَسُولُ اللَّهِ ﷺ مَنْ أَحْدَثَ

اعتکاف جامع مسجد میں ہونا چاہیے:

عَنْ عَلِيِّ رَضِيَ اللَّهُ عَنْهُ قَالَ لَا اِعْتِكَافَ اِلَّا فِي مَسْجِدٍ جَامِعٍ - [مصنف ابی شیبہ، ج: ۳]
”سیدنا علی رضی اللہ عنہ بیان فرماتے ہیں، اعتکاف جامع مسجد کے علاوہ (کسی اور جگہ) نہیں ہوگا۔“

اس کے علاوہ ام المومنین سیدہ عائشہ رضی اللہ عنہا سے بھی روایت ہے کہ اعتکاف صرف جامع مسجد میں ہی ہوگا، اور اس کے علاوہ کسی اور مقام پر نہیں۔ مردوں کی طرح عورتیں بھی اعتکاف میں بیٹھ سکتی ہیں (لیکن جامع مسجد میں)، اللہ کے رسول ﷺ کی ازواج مطہرات رضی اللہ عنہن آپ ﷺ کے ساتھ اعتکاف کیا کرتی تھیں۔ [صحیح بخاری]

نوٹ: کیا آج کے پرفتن دور میں عورتیں مسجد میں اعتکاف کر سکتی ہیں؟ اس بارہ میں بہت اختلاف ہے، صحیح یہی ہے کہ خواہ عورت ہو یا مرد ان کا اعتکاف جامع مسجد میں ہی ہوگا اگر خواتین کے لیے کوئی خطرہ نہ ہو۔ جو لوگ کہتے ہیں کہ عورت گھر میں اعتکاف کرے تو زیادہ مناسب ہوگا لیکن یہ بات صحیح نہیں اس میں کئی اور قباحتیں بھی ہیں، تو جو لوگ عورت کو گھر میں اعتکاف کرواتے ہیں، وہ میاں بیوی پر تو زیادتی کرتے ہی ہیں ساتھ ساتھ وہ قرآن حکیم کے حکم کا بھی انکار کرتے ہیں۔

﴿وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسْجِدِ﴾

تو لہذا قرآن حکیم اور احادیث کی روشنی میں مسجد میں مباشرت اور گھر میں اعتکاف جائز نہیں، کیوں کہ ازواج مطہرات نے بھی مسجد میں ہی اعتکاف کیا تھا۔

اعتکاف کب کیا جائے:

رمضان المبارک کے آخری عشرہ میں اعتکاف کرنا چاہیے تو بیسویں تاریخ کو رات مسجد میں گزارے اور صبح کے وقت نماز فجر کے بعد اعتکاف گاہ میں چلا جائے اور شوال کا چاند دیکھ کر باہر نکلے۔

شب قدر کی فضیلت:

نبی کریم ﷺ نے فرمایا کہ شب قدر کو رمضان المبارک کے آخری عشرہ کی طاق راتوں میں تلاش کرو۔ جس میں عبادت کرنا، ہزار ماہ کی

عبادت (یعنی ۸۳ سال اور چار ماہ) سے افضل ہے۔ ارشاد باری تعالیٰ ہے:

﴿إِنَّا أَنْزَلْنَاهُ فِي لَيْلَةِ الْقَدْرِ ۚ وَمَا أَدْرَاكَ مَا لَيْلَةُ الْقَدْرِ ۚ لَيْلَةُ الْقَدْرِ ۚ خَيْرٌ مِّنْ أَلْفِ شَهْرٍ ۚ تَنَزَّلُ الْمَلَائِكَةُ وَالرُّوحُ فِيهَا بِإِذْنِ رَبِّهِمْ ۚ مِنْ كُلِّ أَمْرٍ ۚ سَلَامٌ هِيَ حَتَّىٰ مَطْلَعِ الْفَجْرِ ۝﴾ [القدر: ۱-۵]

”بے شک ہم (اللہ تعالیٰ) نے اس قرآن کریم کو لیلۃ القدر میں نازل کیا تمہیں کیا معلوم شب قدر کیا ہے، شب قدر ہزار ماہ سے افضل ہے۔ فرشتے اور روح (جبرئیل علیہ السلام) اس میں اپنے رب کے حکم سے اترتے ہیں۔ یہ رات طلوع فجر تک سلامتی والی ہے۔“

شب قدر میں گناہوں کی معافی:

آپ ﷺ نے ارشاد فرمایا:

مَنْ قَامَ لَيْلَةَ الْقَدْرِ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ - [صحیح بخاری]
”جو شخص شب قدر کا قیام ایماندارانہ، نیک نیتی اور اخلاص کے ساتھ کرے گا تو اس کے پہلے تمام گناہ معاف کر دیے جائیں گے۔“

شب قدر کی دعا:

اللَّهُمَّ إِنَّكَ غَفُورٌ تُحِبُّ الْعَفْوَ فَاعْفُ عَنِّي - [ترمذی]
”اے میرے اللہ! بلاشبہ تو معاف کرنے والا، معافی کو پسند فرماتا ہے تو اس لیے تو مجھے بھی معاف فرما دے۔“

احکام صدقہ فطر:

فطر کے معنی روزہ کھولنے کے ہوتے ہیں، چوں کہ روزہ کی حالت میں انسان سے کوئی نہ کوئی لغو بے ہودہ بات اور گناہ بھی ہو جاتے ہیں اس لیے جب رمضان المبارک ختم ہوتا ہے تو روزہ کھولنے کی خوشی میں اللہ رب العزت کا شکریہ ادا کرنے اور گناہوں کا کفارہ کے لیے صدقہ و خیرات کرنے کو صدقہ فطر کہتے ہیں۔ اور صدقہ فطر بھی زکوٰۃ کی طرح فرض ہے۔ صدقہ فطر، مرد، عورت، بچہ، بوڑھا، آزاد، غلام، ہر امیر

وغریب پر فرض ہے۔

عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا قَالَ فَرَضَ النَّبِيُّ ﷺ صَدَقَةَ الْفِطْرِ أَوْ قَالَ رَمَضَانَ عَلَى الذَّكَرِ وَالْأُنْثَى وَالْحُرِّ وَالْمَمْلُوكِ صَاعًا مِنْ تَمْرٍ أَوْ صَاعًا مِنْ شَعِيرٍ قَالَ فَعَدَلَ النَّاسُ بِهِ نِصْفَ صَاعٍ مِنْ بُرٍّ عَلَى الصَّغِيرِ وَالْكَبِيرِ وَفِي لَفْظٍ أَنْ تُؤْذَى قَبْلَ خُرُوجِ النَّاسِ إِلَى الْمُصَلَّى - [متفق عليه]

”سیدنا عبداللہ بن عمر رضی اللہ عنہما سے روایت ہے کہ نبی کریم ﷺ نے صدقہ فطر فرض کیا یا آپ نے صدقہ رمضان فرمایا: مرد عورت، آزاد، غلام، پرکھجوروں کا ایک صاع یا جو کا ایک صاع، پھر لوگوں نے چھوٹے اور بڑے پر گندم کے نصف صاع کو اس کے برابر کر دیا۔ ایک روایت میں ہے کہ لوگوں کے لیے عید گاہ کی طرف نکلنے سے پہلے صدقہ الفطر ادا کیا جائے۔ اللہ تعالیٰ کے رسول ﷺ نے ایک آدمی کو مقرر کر کے مکہ مکرمہ کی گلی محلوں میں اعلان کروایا:

أَلَا إِنَّ صَدَقَةَ الْفِطْرِ وَاجِبَةٌ عَلَى كُلِّ مُسْلِمٍ ذَكَرٍ أَوْ أُنْثَى حُرٍّ أَوْ عَبْدٍ صَغِيرٍ أَوْ كَبِيرٍ - [ترمذی]

”لوگو! آگاہ ہو جاؤ صدقہ فطر ہر مسلمان مرد، عورت، آزاد، غلام، چھوٹے اور بڑے پر فرض ہے۔“

صدقہ فطر یعنی فطرانہ دینے کا مقصد یہ ہے کہ روزہ کی حالت میں ہونے والی خطاؤں سے پاک ہونا ہے۔ [ابن ماجہ]

صدقہ فطر کتنا دیا جائے:

عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ: كُنَّا نُعْطِيهَا فِي زَمَنِ النَّبِيِّ ﷺ صَاعًا مِنْ طَعَامٍ أَوْ صَاعًا مِنْ تَمْرٍ أَوْ صَاعًا مِنْ شَعِيرٍ أَوْ صَاعًا مِنْ أَقِطٍ أَوْ صَاعًا مِنْ زَبِيبٍ فَلَمَّا جَاءَ مُعَاوِيَةُ وَجَاءَتْ السَّمْرَاءُ قَالَ أَرَأَيْتُمْ هَذِهِ مُدَّتَيْنِ قَالَ أَبُو سَعِيدٍ أَمَرَ أَنَا فَلَا أَرَأُلْ أُخْرِجُهُ كَمَا كُنْتُ أُخْرِجُهُ عَلَى عَهْدِ

رَسُولِ اللَّهِ ﷺ - [بخاری ومسلم]

”سیدنا ابوسعید خدری رضی اللہ عنہ سے روایت ہے کہ ہم نبی کریم ﷺ کے دور میں کھانے کا ایک صاع یا کھجور کا ایک صاع یا جو کا ایک صاع یا پیڑ کا ایک صاع یا مٹھے کا ایک صاع دیا کرتے تھے۔ پھر سیدنا امیر معاویہ رضی اللہ عنہ حکمران بنے اور گندم بھی آنے لگی تو انہوں نے فرمایا میں اس کا مدد دوسری اجناس کے دودھ کے برابر سمجھتا ہوں، سیدنا ابوسعید رضی اللہ عنہ فرماتے ہیں کہ میں یہ ہمیشہ نکالتا رہوں گا جیسا کہ رسول اللہ ﷺ کے دور میں نکالا کرتا تھا۔“

رسول اللہ ﷺ نے صدقہ فطر کو فرض کیا تھا جس کی مقدار ایک صاع کھجور، جو، ہر غلام، آزاد، مرد، عورت، چھوٹے اور بڑے ہر مسلمان پر فرض ہے اور حکم فرمایا کہ یہ عید گاہ میں جانے سے قبل ادا کرنا ہے۔

تشریح: صدقہ الفطر ایک صاع ہے جس کا وزن اڑھائی کلو بنتا ہے۔ صدقہ فطر کھجور، جو، پیڑ، چاول ہر قسم کا غلہ جو کھانے میں استعمال ہو دینا جائز ہے۔

صدقہ فطر کب ادا کرنا چاہیے:

رسول اللہ ﷺ نے ارشاد فرمایا:

أَنْ تُؤْذَى قَبْلَ خُرُوجِ النَّاسِ إِلَى الصَّلَاةِ - [بخاری، ج: ۱، ص: ۲۰۴]

”کہ صدقہ فطر عید گاہ کی طرف جانے سے پہلے ادا کیا جائے۔“

سیدنا عبداللہ بن عمر رضی اللہ عنہما کا ایک طریق بخاری میں اس طرح ہے کہ

وَكَانَ ابْنُ عُمَرَ يُعْطِيهَا الَّذِينَ يَقْبَلُونَهَا وَكَانُوا يُعْطَوْنَ قَبْلَ الْفِطْرِ لِيَوْمٍ أَوْ يَوْمَيْنِ قَالَ أَبُو عَبْدِ اللَّهِ بَيْنِي نَافِعٍ قَالَ كَانُوا يُعْطَوْنَ لِيَجْمَعَ لَا لِلْفُقَرَاءِ -

[بخاری، ج: ۱، ص: ۲۰۵]

”سیدنا عبداللہ بن عمر رضی اللہ عنہما عید الفطر ایک یا دو دن پہلے ہی ان لوگوں کو صدقہ فطر جمع کروا دیتے جن کی صدقہ جمع کرنے کی ڈیوٹی لگی ہوئی تھی۔ ابو عبداللہ امام بخاری رحمہ اللہ کہتے ہیں کہ

صدقہ جمع کرنے کی ڈیوٹی بنی نافع کی تھی اس سے معلوم ہوا کہ صدقہ فطر عید سے دو چار دن پہلے ادا کرنا جائز ہے۔“

بعض لوگ صدقہ فطر رمضان المبارک کے شروع میں دے دیتے ہیں اور سمجھتے ہیں کہ ہم نے فرض ادا کر دیا ہے، ایسے لوگوں کا یہ صدقہ فطر نہ ہوگا۔ احادیث سے یہ معلوم ہوتا ہے کہ صدقہ فطر عید سے ایک دو دن سے شروع ہو کر نماز عید کے لیے جانے سے پہلے دینا چاہیے۔ اللہ تعالیٰ سے دعا ہے کہ اللہ تعالیٰ ہمیں آخر الزماں جناب محمد ﷺ کی سنت کے مطابق زندگی گزارنے کی توفیق عطا فرمائے، آمین۔

عید الفطر کا دن حدیث رسول کی روشنی میں:

عید کے دن نہانا چاہیے۔ [بیہقی شریف]

اچھا صاف لباس پہننا چاہیے۔ [صحیح بخاری و مسلم]

عید الفطر کا چاند نظر آنے کے بعد سے نماز کی ادائیگی تک بلند آواز سے تکبیرات پڑھنا نبی ﷺ کی سنت ہے۔ [بیہقی]

رسول اللہ ﷺ عید الفطر کے دن کھجوریں کھا کر نماز عید الفطر کے لیے جایا کرتے تھے۔ [صحیح بخاری: ۵۹۳]

جس راستہ سے نماز عید پڑھنے جائیں اس میں بلند آواز سے تکبیرات پڑھتے جائیں اور واپسی پر راستہ تبدیل کر کے آنا نبی ﷺ کی سنت ہے۔

نماز عید کھلے میدان میں ادا کرنی چاہیے:

نبی اکرم ﷺ نماز عید الفطر و نماز عید الاضحیٰ کے لیے عید گاہ تشریف لے جاتے تھے۔ [بخاری و مسلم]

عید گاہ میں عورتوں کا جانا لازمی ہے:

نماز عید اور خطبہ واجتماعی دعا میں عورتوں کا شریک ہونا ضروری ہے حتیٰ کہ وہ خواتین بھی جنہوں نے عید نہیں پڑھنی ہوئی وہ بھی لازمی شرکت کریں۔ لیکن نماز کی جگہ سے علیحدہ رہیں، تکبیرات ساتھ ساتھ پڑھتی رہیں، اور وہ مسلمانوں کی دعا میں شامل ہو جائیں۔ اگر کسی عورت کے پاس پردہ کی چادر نہ ہو تو وہ بھی عید گاہ میں ضرور جائے البتہ کسی ساتھ والی عورت کو چاہیے کہ وہ اسے اپنی چادر میں چھپا لے۔ [صحیح بخاری]

نوٹ: یہاں ایک بات کی وضاحت ضروری ہے، بعض لوگ عورتوں کو مساجد میں نماز کے لیے عید گاہ میں نماز عید کے لیے جانے سے روکتے ہیں۔ ان لوگوں کو معلوم ہونا چاہیے کہ یہ رسول اللہ ﷺ کے فرامین کی مخالفت کر رہے ہیں۔ کیوں کہ آپ ﷺ کا فرمان ہے کہ ”اللہ تعالیٰ کی باندیوں کو مساجد میں جانے سے نہ روکو۔“

یہ لوگ عذر پیش کرتے ہیں کہ راستہ میں عفت و عصمت کا مسئلہ بنتا اس سے بد امنی پیدا ہوتی ہے وغیرہ وغیرہ۔ افسوس کی بات ہے کہ جب عورت بازار میں جاتی ہے یا شادی بیاہ کی مجالس میں شریک ہوتی ہے یا محفل میلاد و نعت میں شریک ہوتی ہے۔ سیاسی جماعتوں کے جلسے، جلوسوں میں شرکت کرتی ہے یا محفل شمع بنتی ہے۔ مزارات و خانقاہوں میں اکیلی رات گزارتی ہے، تو اس وقت تو اس کی عفت و عصمت میں کوئی حرف نہیں آتا جب کہ ایسی تمام مجالس میں بھونڈوں کی اکثریت ہوتی ہے اور شیطان اپنی پوری شیطنت سے جلوہ افروز ہوتا ہے۔

اپنی عورتوں کو مساجد اور عید گاہ میں جانے سے نہ روکو۔ اگر روکنا ہے تو ایسی مجالس سے روکو جہاں بے حیائی، عربیائی، لغویات، فحش گوئی اور بداخلاقی کے مظاہرے ہوتے ہیں۔

عورتیں بے پردہ ہو کر اور خوشبو لگا کر اور زیب و زینت کر کے (مساجد، عید گاہ اور بازاروں میں) نہ آئیں، یہ فرمان اور حکم نبوی ﷺ کا ماننا مسلمان مرد و عورت پر لازمی ہے۔

نماز عید:

نماز عید کی دو رکعات ہیں۔ [صحیح بخاری و مسلم]

یہ سال کے بعد آتی ہے، جو لوگ پورا سال فرض نماز ادا نہیں کرتے وہ نماز عید ادا کر کے سمجھتے ہیں کہ ہم نے حقوق اللہ کی ادائیگی کر لی۔ تو یہ ان کی خام خیالی ہے ایسے لوگوں کو یاد رکھنا چاہیے کہ وہ ایسا کر کے بہت بڑا جرم کر رہے ہیں۔ لہذا ان کو چاہیے، جس اہتمام سے نماز عید ادا کر رہے ہیں اس سے کہیں زیادہ پانچ وقت فرض نمازوں کی ادائیگی کی فکر کریں۔ کیوں کہ فرض نماز کا کلی طور پر ترک کرنا دائرۃ اسلام سے خارج کر دیتا ہے جب کہ فرمان نبی اکرم ﷺ ہے کہ مسلمان اور کافر

نے فرمایا جس نے رمضان کے (پورے) روزے رکھے اور پھر شوال کے چھ روزے رکھے تو یہ سارے سال کے روزے رکھنے کی طرح ہے۔“

حدیث: ایک نیکی کا اجر کم از کم دس گناہ ہے، تو اس طرح ایک ماہ (رمضان المبارک) کے روزے دس ماہ کے برابر ہیں اور اس کے بعد شوال کے چھ روزے بھی رکھ لیے جائیں تو یہ دو ماہ کے برابر ہوں گے۔ گویا اس نے پورے سال کے روزے رکھے، یہ چھ نقلی روزے متواتر رکھ لیے جائیں یا ناغہ کر کے دونوں طرح جائز ہیں تاہم ماہ شوال میں رکھنے ضروری ہیں۔

قبولیت دعا کا سنہری موقع:

رسول اللہ ﷺ نے فرمایا:

إِنَّ لِلصَّائِمِ عِنْدَ فِطْرِهِ لِدَعْوَةٍ مَا تُرَدُّ -

[سنن ابن ماجہ: ۱۷۵۳]

”افطاری کے وقت روزہ دار کی دعا رد نہیں کی جاتی۔“



دعائے مغفرت

چوہدری عبدالحفیظ طور (سٹیون انکم ٹیکس) فیصل آباد کی والدہ محترمہ ۱۵- اگست ۲۰۰۹ء کو رحلت کر گئیں۔ اناللہ وانا الیہ راجعون۔ احباب سے دعائے مغفرت و بلندی درجات کے لیے دعا کی درخواست ہے۔
[نور الصمد ساجد طور، دارالعلوم غزنیہ شیش محل روڈ۔ لاہور]

درخواست دعائے صحت

مولانا عبدالعزیز راشد فیصل آبادی کے داماد جناب حاجی محمد علی (المدینہ ٹریول ایجنسی و ہاڑی) گزشتہ دنوں اپنی کار میں جا رہے تھے۔ بورے والا و ہاڑی روڈ پر ایک موٹر سائیکل کو بچاتے ہوئے ایک ٹرک سے جا ٹکرائے۔ متعدد زخموں کے علاوہ ان کے کندھے کی ہڈی فریکچر ہو گئی ہے۔ احباب سے دعائے صحت کی درخواست ہے۔

[محمد زبیر عابد، شیخوپورہ]

کے درمیان فرق کرنے والی صرف نماز ہے۔ یعنی جو نمازی ہے وہ مسلمان ہے اور جو نماز کا تارک ہے وہ مسلمانوں کی صف میں شامل نہیں ہے۔ نماز عید سے پہلے اور بعد میں (عید گاہ میں) کوئی نماز نہیں۔

[بخاری و مسلم]

نماز عید کے لیے اذان، اقامت اور تکبیر نہیں۔ [ترمذی]

نبی اکرم ﷺ خطبہ سے پہلے نماز عید پڑھاتے تھے۔

[صحیح بخاری: ۹۶۲]

نماز عید کی ۱۲ ازائد تکبیرات:

عید کی نماز میں بارہ (۱۲) تکبیرات زائد کہی جائیں۔ پہلی رکعت میں تکبیر تحریرہ کے بعد مسلسل سات تکبیرات اور دوسری رکعت میں کھڑے ہو کر سورہ فاتحہ سے پہلے پانچ تکبیرات کہی جائیں۔ [ابوداؤد]

عید کی تکبیرات میں رفع الیدین:

ہر زائد تکبیر کے ساتھ رفع الیدین کرنا سنت رسول ہے۔

[ابوداؤد، دارقطنی]

تکبیرات عید کے الفاظ:

اَللّٰهُ اَكْبَرُ، اَللّٰهُ اَكْبَرُ، لَا اِلٰهَ اِلَّا اللّٰهُ وَاللّٰهُ اَكْبَرُ وَلِلّٰهِ
الْحَمْدُ - اور
اَللّٰهُ اَكْبَرُ كَبِيرًا وَالْحَمْدُ لِلّٰهِ كَثِيرًا وَسُبْحَانَ اللّٰهِ بُكْرَةً
وَّاَصِيْلًا -

عید کے دن جب کسی دوسرے مسلمان بھائی کو عید ملے تو کہے:

تَقَبَّلَ اللّٰهُ مِنَّا وَمِنْكَ - [فتح الباری]

رمضان المبارک کے بعد شوال کے چھ روزوں کی فضیلت:

عَنْ أَبِي أَيُّوبَ الْأَنْصَارِيِّ رَضِيَ اللَّهُ عَنْهُ أَنَّهُ حَدَّثَهُ
أَنَّ رَسُولَ اللَّهِ ﷺ قَالَ مَنْ صَامَ رَمَضَانَ ثُمَّ أَتَيْعَهُ
سِتًّا مِنْ شَوَّالٍ كَانَ كَصِيَامِ الدَّهْرِ - [صحیح مسلم
کتاب الصیام]

”سیدنا ابویوب انصاری رضی اللہ عنہ بیان کرتے ہیں کہ رسول اللہ ﷺ

اعتکاف

ملک عصمت اللہ

اعتکاف کا معنی و مفہوم:

اعتکاف کے لغوی معنی اپنے آپ کو کسی جگہ یا مقام پر ٹھہرانے یا پابند کرنے کے ہیں۔ لیکن شریعت میں اعتکاف کے معنی نیت کے ساتھ مسجد میں رکے رہنے کے ہیں۔ قرآن مجید میں ارشاد ہوتا ہے:

”اپنی عورتوں سے ملاپ نہ کرو جب تم مسجدوں میں اعتکاف کر رہے ہو۔“ [البقرة: ۱۸۷]

اعتکاف کی حقیقت:

اعتکاف کی حقیقت یہ ہے کہ ہر طرف سے یکسو اور سب سے منقطع ہو کر بس اللہ سے لو لگا کر اس کے درپے (یعنی کسی مسجد کے کونے میں) پڑ جائے اور سب سے الگ ہو کر تنہائی میں اس کی عبادت اور اسی کے ذکر و فکر میں مشغول رہے تاکہ اس سے تعلق باللہ میں ترقی و خصوصی مناسبت پیدا ہو۔ اعتکاف میں اللہ کا بندہ سب سے کٹ کر اپنے مالک و مولا کے آستانے پر اس کے قدموں پر پڑ جاتا ہے، اسی کو یاد کرتا ہے، اسی کے دھیان میں رہتا ہے اور اپنے قصوروں پر روتا ہے، رحیم و کریم مالک سے گڑگڑا کر اس کی رحمت و مغفرت مانگتا ہے اس کی رضا اور اس کا قرب چاہتا ہے اسی حال میں اس کے دن گزرتے اور اسی حال میں اس کی راتیں۔

اعتکاف کی فضیلت:

اعتکاف کی بہت فضیلت بیان کی گئی ہے۔ حضرت عبداللہ بن عباس سے روایت ہے کہ رسول اللہ ﷺ نے اعتکاف کرنے والے کے بارے میں فرمایا کہ وہ (اعتکاف کی وجہ سے مسجد میں مقید ہونے کے سبب) گناہوں سے بچا رہتا ہے اور اس کی نیکیوں کا حساب ساری نیکیاں کرنے والے بندے کی طرح جاری رہتا ہے اور نامہ اعمال میں لکھا جاتا رہتا ہے۔ [سنن ابن ماجہ]

جب بندہ اعتکاف کی نیت سے اپنے آپ کو مسجد میں مقید کر دیتا ہے

تو اگرچہ وہ عبادت اور ذکر و تلاوت وغیرہ سے اپنی نیکیوں میں خوب اضافہ کرتا ہے لیکن بعض بہت بڑی نیکیوں سے وہ مجبور بھی ہو جاتا ہے مثلاً وہ بیماروں کی عیادت اور خدمت نہیں کر سکتا جو بہت بڑا ثواب کا کام ہے کسی لاجار، مسکین، یتیم اور بیوہ کی مدد کے لیے دوڑ دھوپ نہیں کر سکتا، کسی میت کو غسل نہیں دے سکتا جو اگر ثواب کے لیے اور اخلاص کے ساتھ ہو تو بہت اجر کا کام ہے۔ اس طرح نماز جنازہ کی شرکت کے لیے نہیں نکل سکتا۔ میت کے ساتھ قبرستان نہیں جاسکتا جس کے ایک ایک قدم پر گناہ معاف ہوتے ہیں اور نیکیاں لکھی جاتی ہیں۔ لیکن اس حدیث میں اعتکاف والوں کو بشارت سنائی گئی ہے کہ اس کے نامہ اعمال میں وہ سب نیکیاں بھی لکھی جاتی ہیں جن کے کرنے سے وہ اعتکاف کی وجہ سے محروم ہو جاتا ہے اور وہ ان کا عادی تھا۔

اعتکاف کی اقسام:

اعتکاف کی تین قسمیں ہیں:

①..... اعتکاف واجب، ②..... اعتکاف مستحب

③..... اعتکاف سنت مؤکدہ کفایہ

واجب اعتکاف وہ ہے جس کی نذر مانی جائے۔ اس نذر کا پورا کرنا واجب ہے۔ حضرت عبداللہ بن عمر رضی اللہ عنہما سے مروی ہے کہ حضرت عمر رضی اللہ عنہ نے نبی کریم ﷺ سے سوال کیا کہ میں نے جاہلیت میں نذر مانی تھی کہ مسجد حرام میں ایک دن اعتکاف کروں گا تو آپ ﷺ نے فرمایا: اپنی نذر پوری کرو۔ [متفق علیہ]

مستحب اعتکاف وہ ہے جو رمضان کے آخری عشرہ کے علاوہ کسی وقت بھی کیا جائے اس کا کوئی وقت اور مدت نہیں۔ کوئی جب اور جتنا چاہے اعتکاف کر سکتا ہے۔

سنت مؤکدہ اعتکاف وہ ہے جو رمضان المبارک کے آخری عشرہ میں کیا جاتا ہے۔ ام المؤمنین حضرت عائشہ صدیقہ رضی اللہ عنہا سے روایت ہے

ہی ہوتا ہے اور رمضان میں ترک صوم کا سوال ہی پیدا نہیں ہوتا۔

اعتکاف کا وقت:

رمضان کے آخری دس دنوں میں ۲۰ رمضان کو مغرب کے بعد سے عید کا چاند دیکھ لینے تک اعتکاف کا مسنون وقت ہے۔ البتہ حضرت عائشہ صدیقہ رضی اللہ عنہا سے روایت ہے کہ نبی اکرم ﷺ جب اعتکاف کا ارادہ فرماتے تو اکیس رمضان کو صبح فجر کی نماز کے بعد جائے اعتکاف میں داخل ہو جاتے یعنی اعتکاف کے لیے اکیسویں شب میں نماز مغرب مسجد ہی میں پڑھتے اور اعتکاف کی نیت سے مسجد میں ہی رات گزارتے جب صبح کی نماز پڑھتے تو اعتکاف کی مخصوص جگہ میں تشریف لے جاتے۔

احکام و مسائل: اعتکاف کے دوران نفل نماز، تلاوت، اللہ کے ذکر، اپنے گناہوں کی معافی طلب کرنا اور نبی اکرم ﷺ پر درود و سلام پڑھنا مستحب ہے اور اس پر ائمہ کرام کا اتفاق ہے۔ فقہاء کا ایک گروہ (امام ابوحنیفہ اور امام شافعی رحمہما اللہ) حدیث اور فقہ کی کتابوں کا مطالعہ کرنا اور ان کی تصنیف و تالیف کرنے کو مستحب قرار دیتا ہے جب کہ دوسرا گروہ (امام مالک اور امام احمد بن حنبل رحمہما اللہ) اس کو مستحب نہیں سمجھتا اس لیے کہ اعتکاف کا مقصد اللہ تعالیٰ سے لولگانا ہے۔ لہذا ہر وہ چیز جس سے اس میں کمی آئے مستحب نہیں ہے۔

خواتین کا اعتکاف ان کے شوہروں کی اجازت پر موقوف ہے۔ اگر عورت اعتکاف کرنا چاہے تو اس کے لیے اپنے شوہر سے اجازت لینا ضروری ہے اگر وہ اس کی اجازت کے بغیر اعتکاف کرے گی تو خاوند کو روکنے کا اختیار ہے۔ اعتکاف کے دوران میں فضول گفتگو اور لغو کاموں میں مشغولیت مکروہ تحریمی ہے۔ البتہ ضروری گفتگو کی جاسکتی ہے اگر اعتکاف کی حالت میں معتکف کے گھر کا آدمی اس سے ملاقات کرنے آئے تو اسے الوداع کہنے کے لیے اپنی اعتکاف کی جگہ سے نکل سکتا ہے۔ جمعہ باجماعت یا کسی بھی شرعی یا طبعی ضرورت کے لیے مسجد سے باہر نکلنا جائز ہے۔

مریض کی عیادت یا کسی کی نماز جنازہ میں شرکت نہیں کی جاسکتی۔ البتہ کسی سے سر راہ چلتے چلتے اس کا حال احوال پوچھ لینا جائز ہے۔ حضرت عائشہ صدیقہ رضی اللہ عنہا سے روایت ہے کہ نبی اکرم ﷺ جب اعتکاف کی حالت میں ہوتے تو بیمار کی بیمار پرسی چلتے چلتے فرماتے، بھڑھ کر عیادت نہ فرماتے۔ [ابوداؤد، ابن ماجہ]

کہ نبی اکرم ﷺ رمضان کے آخری دس دنوں میں ہر سال اعتکاف فرماتے یہاں تک کہ آپ اپنے رب سے جا ملے اور آپ ﷺ کے بعد آپ کی ازواج مطہرات رضوان اللہ اجمعین نے بھی اعتکاف کیا۔ [متفق علیہ]

آنحضرت ﷺ کا زندگی بھر یہی معمول رہا البتہ ایک سال آپ اعتکاف نہ کر سکے تھے اس لیے دوسرے سال بیس روز کا اعتکاف کیا۔ [ترمذی]

اعتکاف کی شرائط:

اعتکاف کی کچھ شرطیں ہیں جن کے بغیر اعتکاف نہیں ہوتا۔ پہلی شرط نیت ہے، نیت جس طرح دوسری عبادات کے لیے شرط ہے اسی طرح اعتکاف کے لیے بھی شرط ہے۔ نیت کے بغیر اعتکاف نہ ہوگا۔ نیت کے ضروری ہونے میں کسی کا کوئی اختلاف نہیں۔

دوسری شرط اعتکاف کا مسجد میں کرنا ہے، حضرت امام مالک، امام شافعی اور امام احمد بن حنبل رحمہما اللہ کے نزدیک اعتکاف خواہ مرد کرے یا عورت اس کا مسجد میں ہونا ضروری ہے گھر یا کسی دوسری جگہ اعتکاف نہیں ہو سکتا۔ امام ابوحنیفہ رحمہ اللہ کے نزدیک اعتکاف کے لیے مسجد کی شرط صرف مردوں کے لیے ہے عورت اپنے گھر میں اعتکاف کرے گی۔ کیوں کہ وہی اس کی نماز کی جگہ ہے اور اس جگہ ٹھہرے رہنے سے اعتکاف کا مقصد پورا ہو جاتا ہے۔ اگر اس کے گھر میں مسجد نہ ہو تو وہ اس میں کوئی جگہ متعین کر لے اور اسی میں اعتکاف کرے۔

تیسری شرط روزہ ہے۔ امام ابوحنیفہ رحمہ اللہ، امام مالک رحمہ اللہ، اور ایک روایت کے مطابق امام احمد بن حنبل رحمہما اللہ کے نزدیک اعتکاف کے لیے روزہ شرط ہے روزہ کے بغیر اعتکاف نہیں ہو سکتا۔ کیوں کہ نبی اکرم ﷺ سے یہ ثابت نہیں۔ حضرت عبداللہ بن مسعود، امام حسن بصری، امام شافعی اور مشہور روایت کے مطابق امام احمد بن حنبل اور اسحاق کے نزدیک روزہ شرط نہیں مستحب ہے۔ امام ابن قیم رحمہ اللہ نے پہلے مسلک کو ترجیح دی ہے۔ لیکن نیل الاوطار میں قاضی شوکانی رحمہ اللہ نے دوسرے مسلک کو صحیح قرار دیا ہے۔

روزہ صرف اعتکاف واجب کے لیے شرط ہے اس لیے کہ اعتکاف واجب ایک دن سے کم کا نہیں ہو سکتا اور زیادہ سے زیادہ کی کوئی قید نہیں۔ مستحب اعتکاف میں روزہ شرط نہیں اس لیے کہ اس کی کوئی مدت مقرر نہیں اور اعتکاف مسنون کے لیے روزہ اس لیے شرط نہیں ہے کہ وہ رمضان میں

اعتکاف کے چند مسائل

ابوبکر ظفر

اعتکاف کا مقصد:

ابوسعید خدری رضی اللہ عنہ فرماتے ہیں: رسول اللہ صلی اللہ علیہ وسلم رمضان کے درمیانی عشرہ میں اعتکاف فرمایا کرتے تھے، ایک مرتبہ آپ اکیسویں رات اپنے معتکف میں تھے کہ آپ صلی اللہ علیہ وسلم نے فرمایا: ”مجھے خواب میں لیلیۃ القدر دکھائی گئی لیکن پھر بھلا دی گئی، مجھے یہ بھی دکھایا گیا کہ میں اس صبح کیچڑ میں سجدہ کر رہا ہوں۔ آئندہ تم لیلیۃ القدر آخری دس راتوں میں اور ان کی طاق راتوں میں تلاش کرو۔“ [صحیح بخاری: ۲۰۲۷]

اس حدیث سے معلوم ہوا کہ اعتکاف کا اہم مقصد لیلیۃ القدر کی تلاش ہے۔

اعتکاف کے اوقات:

آپ صلی اللہ علیہ وسلم کے معمول کا ذکر کرتے ہوئے ابوسعید خدری رضی اللہ عنہ فرماتے ہیں: آپ ماہ رمضان کے درمیانی عشرہ میں اعتکاف فرمایا کرتے تھے۔ لیکن جب آپ صلی اللہ علیہ وسلم کو یہ معلوم ہوا کہ لیلیۃ القدر آخری عشرے میں ہے تو آپ صلی اللہ علیہ وسلم نے آئندہ آخری عشرے میں اعتکاف کا اعلان فرمایا۔ (او کماروی) [صحیح بخاری: ۲۰۲۷]

عبداللہ بن عمر اور حضرت عائشہ فرماتی ہیں کہ آپ صلی اللہ علیہ وسلم آخری عشرے میں اعتکاف کیا کرتے تھے۔ [صحیح بخاری: ۲۰۲۵، ۲۰۲۶]

نیز حضرت عائشہ کی تصریح کے مطابق یہ آپ صلی اللہ علیہ وسلم کا آخری یعنی وفات تک کا عمل تھا اور امہات المؤمنین آپ صلی اللہ علیہ وسلم کی وفات کے بعد بھی اسی عمل پر کاربند رہیں۔ [صحیح بخاری: ۲۰۲۶]

ایک مرتبہ آپ صلی اللہ علیہ وسلم نے امہات المؤمنین کے اعتکاف کے لیے زیادہ خیمے مسجد میں لگے ہوئے دیکھے تو ماہ رمضان کا اعتکاف چھوڑ کر شوال میں اعتکاف فرمایا۔ [صحیح بخاری: ۲۰۳۳]

اسلام اپنے ماننے والوں کی روحانی تربیت کے لیے مختلف اسباب اور طریقے بیان کرتا ہے، کبھی کوئی خاص عمل بتا کر جنت کی ضمانت دیتا ہے اور کبھی خاص اوقات میں ہونے والے ہر عمل کی قبولیت یقینی بناتا ہے۔

ماہ رمضان گنہگاروں کی بخشش کا خاص مہینہ ہے اس میں اللہ تعالیٰ نے مختلف ایام، اعمال، اوقات حتیٰ کہ لمحات کے بھی الگ الگ فضائل و فوائد ذکر کیے ہیں، یہی وجہ ہے کہ رسول اللہ صلی اللہ علیہ وسلم اور آپ کے صحابہ کے معمولات اس مہینہ کے شروع ہوتے ہی عام معمولات سے ممتاز ہو جاتے تھے۔

اس مہینہ میں آخری دس دن نہایت بابرکت اور رحمتیں سمیٹنے کے لیے خاص ہیں، ان ایام کے متعلق امام ابن تیمیہ رحمۃ اللہ علیہ سے پوچھا گیا کہ رمضان کے آخری دس دن اور ذی الحجہ کے پہلے دس دنوں میں سے کون سا عشرہ زیادہ افضل ہے؟

جواب: رمضان کی آخری دس راتیں ذی الحجہ کی راتوں سے افضل ہیں۔ جب کہ ذی الحجہ کے پہلے دس دن رمضان کے آخری دس دنوں سے افضل ہیں۔ [مجموعہ فتاویٰ: ۲۵/۲۸۷]

لغوی معنی: کسی کام کو ضروری قرار دینا نیز خود کو اس کا پابند بنانا۔
شرعی معنی: خاص طریقہ سے کسی شخص کا مسجد میں ٹھہرنا۔

[فتح الباری: ۴/۲۷۱]

اعتکاف کا حکم: حافظ ابن حجر رحمۃ اللہ علیہ فرماتے ہیں: اہل علم اس رائے پر متفق ہیں کہ اعتکاف واجب نہیں۔ البتہ دو صورتوں میں ضروری ہو جاتا ہے:

①..... اعتکاف شروع کرنے سے، ②..... نذر ماننے سے۔

[فتح الباری: ۴/۲۷۱]

ان روایات سے چند مسائل معلوم ہوتے ہیں:

- ①.....اعتکاف کا مستحب وقت ماہ رمضان کا آخری عشرہ ہے۔
- ②.....قضائے اعتکاف کی صورت میں ماہ شوال میں بھی اعتکاف کیا جاسکتا ہے۔

③.....خواتین بھی مسجد میں اعتکاف بیٹھ سکتی ہیں۔

درج بالا واقعہ کا پس منظر یوں ہے: رات آپ ﷺ نے اعتکاف کی نیت سے مسجد میں گزاری تھی اور صبح یہ واقعہ پیش آیا۔ اس سے معلوم ہوا کہ اگر اعتکاف شروع کر کے چھوڑ دیا جائے تو دوبارہ اعتکاف کرنا ضروری ہو جاتا ہے۔ نیز قضا کی اس صورت میں دوران اعتکاف روزہ ضروری قرار نہیں پاتا، اس کی تائید درج ذیل حدیث سے ہوتی بھی ہے۔

نذر کا اعتکاف:

عمر بن خطاب رضی اللہ عنہ نے ایک مرتبہ آپ ﷺ سے پوچھا کہ میں نے اسلام قبول کرنے سے پہلے مسجد الحرام میں ایک رات اعتکاف بیٹھنے کی نذر مانی تھی؟ آپ ﷺ نے فرمایا: ”اپنی نذر پوری کرو۔“ [صحیح بخاری: ۲۰۳۲]

فائدہ: ①..... اس روایت سے اعتکاف کے لیے روزہ کا التزام ضروری نہیں رہتا۔

②..... نیز رمضان اور غیر رمضان ہر وقت اعتکاف بیٹھنے کی اجازت معلوم ہوتی ہے۔

③..... اور اس میں دن یا رات یا اس سے کم و بیش اوقات کا تعین بھی نہیں رہتا۔

خواتین کا اعتکاف:

اس سلسلہ کی دو روایات تو اوپر درج ہو چکیں۔ ”امہات المؤمنین آپ ﷺ کی وفات کے بعد بھی اعتکاف کرتی تھیں۔“

[صحیح بخاری: ۲۰۲۶]

امہات المؤمنین بھی آپ ﷺ کے ساتھ اعتکاف کے لیے مسجد میں خیمے لگاتی تھیں۔ [صحیح بخاری: ۲۰۳۳]

البتہ دوسری روایت میں آپ ﷺ کی ناراضگی کی بنا پر حافظ

ابن حجر فرماتے ہیں: خواتین کا مسجد میں اعتکاف مکروہ ہے۔ جب کہ اپنے گھر کی مسجد یعنی نماز کے لیے مخصوص جگہ پر اعتکاف کرنا زیادہ بہتر ہے۔ نیز فرماتے ہیں علمائے احناف کے نزدیک کسی خاتون کا مسجد میں اعتکاف صحیح ہونے کے لیے ضروری ہے کہ وہ اپنے خاوند کے ساتھ اعتکاف کرے۔ [فتح الباری: ۴/۲۷۵]

حافظ ابن حجر اپنا فیصلہ یوں صادر فرماتے ہیں: خواتین کے لیے مسجد میں اعتکاف نہ کرنا ہی افضل ہے۔ [فتح الباری: ۴/۲۷۷]

اکثر اہل علم حدیث کی بنا پر خواتین کو مسجد میں اعتکاف بیٹھنے کی اجازت دیتے ہیں، البتہ کسی فتنہ یا ریاکاری جیسے مفاسد کی صورت میں حافظ ابن حجر کا فیصلہ درست معلوم ہوتا ہے۔

خاتون کو اپنے خاوند کی اجازت سے اعتکاف بیٹھنا چاہیے اور اگر خاوند اجازت نہ دے تو اعتکاف بیٹھی ہوئی خاتون کو بھی گھر واپس بھجوا سکتا ہے۔ اس کی دلیل صحیح بخاری کی روایت ۲۰۳۲ ہے، جو اوپر ذکر ہو چکی، اس کے ضمن میں حافظ ابن حجر رضی اللہ عنہ نے متعدد روایات ذکر کی ہیں جن سے معلوم ہوتا ہے کہ اولاً عائشہ پھر حفصہ نے اجازت طلب کی تھی۔ [فتح الباری: ۴/۲۷۶]

اعتکاف بیٹھنے کا طریقہ:

میسواں روزہ افطار کرنے کے بعد اعتکاف بیٹھنے والوں کو چاہیے کہ مسجد میں آجائیں تاکہ اکیسویں رات لیلة القدر کی تلاش میں بسر ہو، البتہ اپنے لیے خاص کی ہوئی جگہ یعنی معتکف میں صبح کی نماز کے بعد جائے۔ اعتکاف کا اختتام بھی اسی طرح آخری روزہ افطار کرنے کے بعد شوال کا چاند نظر آنے پر کیا جائے اور پھر اپنا سامان وغیرہ سمیٹ کر باہر آئے۔ اعتکاف کے لیے الگ حجرے بنانا نیز ضروری سامان ساتھ رکھنا بالترتیب ان روایات سے ثابت ہے۔ [صحیح بخاری: ۲۰۳۳، ۲۰۴۰]

دوران اعتکاف کرنے کے کام:


①..... طاق راتوں میں لیلة القدر کی تلاش۔

[صحیح بخاری: ۲۰۲۰، صحیح مسلم: ۲۷۷۶]

②..... اگر لیلة القدر مل جائے تو یہ دعا پڑھے:

مضمون مولانا محمد عطاء اللہ حنیف رحمہ اللہ کے افادات پر مشتمل اسی شمارہ میں شامل اشاعت ہے۔

اللہ تعالیٰ ہم سب کو رمضان کی برکات سمیٹنے کا بھرپور موقع عنایت فرمائے، آمین یا رب العالمین۔



اپیل

دارالدعوة السلفیہ میں قائم مولانا عطاء اللہ حنیف لائبریری سے استفادہ کرنے کے لیے طلباء، علماء اور محققین تشریف لاتے ہیں۔ ان کے لیے لائبریری میں بیٹھ کر کام کرنے کا معقول انتظام نہ تھا۔ ان حضرات کو یہ سہولت فراہم کرنے کے لیے فرنیچر خریدا گیا ہے جس کی قیمت کی ادائیگی باقی ہے۔ مخیر حضرات سے اپیل ہے کہ وہ اس سلسلے میں دارالدعوة السلفیہ سے تعاون فرما کر عند اللہ ماجور ہوں۔

[ناظم دارالدعوة السلفیہ، شیش محل روڈ۔ لاہور]

ضرورت کمپوزر

دارالمعارف الجامع المبارک کو سلفی المسلک درس نظامی کے حامل ایسے کمپوزروں کی ضرورت ہے جو کمپیوٹر کے شعبے میں ہر قسم کی مہارت رکھتے ہوں۔ حفاظ کرام کو ترجیح دی جائے گی۔

مشاہرہ معقول ہوگا۔ خواہش مند حضرات اپنی اسناد کے ساتھ فوراً رابطہ کریں۔

پروفیسر محمد نعیم صدیقی

ناظم دارالمعارف ریلوے روڈ لاہور

فون: 0300-9723044 / 042-37378492

اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنِّي -

[مسند احمد: ۲۵۳۸۴]

۳..... تلاوت قرآن مجید نیز مسنون اذکار کی کثرت۔

۴..... اعتکاف میں ضروریات زندگی کے بعض امور سرانجام دے سکتا ہے، مثلاً: غسل کرنا، تیل وغیرہ لگوانا۔ [مسلم: ۲۹۷]

۵..... نہایت ضروری کام سے مسجد سے باہر بھی جاسکتا ہے۔

[صحیح بخاری: ۶۲۱۹]

دوران اعتکاف جن کاموں سے اجتناب ضروری ہے:

۱..... مریض کی عیادت نہ کرے۔ البتہ سرسری طور پر چلتے ہوئے کسی مریض کو حال احوال پوچھا جاسکتا ہے۔

۲..... جنازے میں نہ جائے۔

۳..... بیوی سے صحبت نہ کرے۔ [ابوداؤد: ۲۴۷۳]

۴..... بالکل خاموشی اختیار نہ کرے۔

امام ابن تیمیہ رحمہ اللہ فرماتے ہیں:

روزہ یا اعتکاف میں بالکل خاموشی اختیار کرنا بدعت مکروہ ہے۔

اس فیصلہ پر تمام اہل علم متفق ہیں۔ [مجموع فتاویٰ ابن تیمیہ: ۲۹۲/۲۵]

۵..... اپنے محلے یا علاقے کی مسجد کو چھوڑ کر یا دوسرے شہروں کا سفر کر کے کسی خاص مسجد میں اعتکاف بیٹھنا بھی مکروہ ہے۔ ایسا عمل صرف تین مساجد کی طرف سفر کر کے تو کیا جاسکتا ہے لیکن ان کے علاوہ کسی دوسری جگہ کی طرف عبادت کے لیے اہتمام سے سفر کرنا ممنوع ہے۔

۶..... نیز آج کل مروجہ عادات یعنی اخبار وغیرہ کا مطالعہ یا ٹیلی

فون پر رابطہ وغیرہ ایسے کام ہیں جو اعتکاف کے بنیادی مقاصد اور آداب کے خلاف ہیں۔

۷..... اسی طرح بعض مساجد میں وعظ و تبلیغ اور شبینہ وغیرہ کا عمل بھی معتکف کے لیے مشکلات پیدا کرتا ہے۔ قیام اللیل کے لیے اسپیکر کے بغیر اہتمام ہونا چاہیے اور وعظ و تبلیغ کے لیے بھی کسی دوسرے وقت کا اہتمام کیا جائے تو زیادہ موزوں معلوم ہوتا ہے۔ اس بارے میں تفصیلی

طاق راتوں میں شب بیداری کا مسنون طریقہ

وعظ و تقریر تعامل سلف کے خلاف ہے

البدع من نصب المنابر عند ختم القرآن والقصص
والدعاء بل قد حفظ النهی عن ذلك - [کتاب

الحوادث والبدع، ص: ۵۲]

محدثین نے (صحاح ستہ وغیرہ کتب حدیث میں) ایسی کوئی روایت بیان نہیں کی کہ رمضان میں ختم قرآن کے موقع پر وعظ کیے جائیں اور اس کے بعد بلند آواز سے لمبی لمبی دعائیں کی جائیں بلکہ ائمہ سلف سے تو ان چیزوں کی ممانعت منقول ہے۔ پھر امام مالک رحمہ اللہ کے متعلق یہ لکھ کر انہوں نے ان چیزوں کو ناپسند کیا اور اس سے روکا ہے، لکھتے ہیں:

ان الامر المعمول به في المدينة انما هو الصلاة
من غير قصص ولا دعا -

کہ ”مدینہ میں بغیر وعظ اور مروجہ دعاؤں کے صرف نماز کا معمول تھا۔“

امام مالک رحمہ اللہ کا یہ فتویٰ (المدونة الكبرى ص: ۱۹۴، طبع مصر ۱۳۱۲ھ) میں موجود ہے۔ ان کے شاگرد امام ابن القاسم لکھتے ہیں:

سمعت مالكا يقول الامر في رمضان الصلوة
وليس بالقصص بالدعاء لكن الصلوة - انتهى
آگے چل کر وہ سوال و جواب کی صورت میں لکھتے ہیں:

فان قيل فهل يائم فاعل ذلك -

اگر یہ سوال کیا جائے کہ ایسا کرنے والا کنگار ہوگا؟

فالجواب ان يقال اما ان كان ذلك على وجد
السلامة من اللغظ ولم يكن الا الرجال او الرجال
والنساء منفردين بعضهم عن بعض يستمعون
الذكر ولم ينتهك فيه شعائر الرحمن فهذه البدعة

رمضان المبارک کے آخری عشرے میں پانچ طاق راتیں آتی ہیں: ۲۱، ۲۳، ۲۵، ۲۷، ۲۹ شب۔

ان پانچ راتوں میں سے کسی میں شب قدر کا احتمال غالب ہے۔ جس کو اللہ تعالیٰ نے اس لیے مبہم رکھا ہے کہ مسلمان اس کی تلاش و جستجو کے شوق میں پانچ راتوں میں خصوصاً اللہ کی عبادت میں منہمک ہوں۔ نوافل پڑھیں، تلاوت قرآن کریں، استغفار اور ذکر الہی میں مصروف رہیں۔

چنانچہ صحابہ رضی اللہ عنہم و تابعین رضی اللہ عنہم کے دور خیر القرون میں ان پانچوں راتوں میں مسلمان کثرت سے عبادت و ذکر الہی کا اہتمام کرتے کہ شاید وہ اس شب قدر سے حظ پاسکیں جس کی عبادت ہزار مہینوں (۸۳ سال سے زائد مدت) سے افضل ہے۔

﴿لَيْلَةُ الْقَدْرِ خَيْرٌ مِنْ أَلْفِ شَهْرٍ﴾ [القدر: ۳]

یہ عبادت و ذکر اور شب بیداری کا اہتمام انفرادی طور پر ہوتا تھا یعنی فرداً فرداً ہر شخص اپنے طور پر قیام اور تلاوت کرتا۔ مگر شب بیداری کی مروجہ اجتماعی صورتیں خیر القرون میں نہیں تھیں۔ یعنی ان طاق راتوں میں وعظ و تقریر کا اہتمام، شبیوں میں غلو یا صلوة التسبیح کا باجماعت رواج جس طرح کہ پنجاب کے بعض علاقوں میں ہوتا ہے، بالخصوص اس رات کو وعظ کا ضرور اہتمام کیا جاتا ہے، جس رات تراویح میں قرآن مجید ختم ہوتا ہے۔

افسوس ہم اہل حدیثوں میں بھی ختم قرآن کے ساتھ ساتھ وعظ کے ذریعے شب بیداری کا رواج بڑھتا جا رہا ہے۔ حالاں کہ صحابہ رضی اللہ عنہم و تابعین رضی اللہ عنہم کے دور میں ایسی چیزوں کا وجود نہیں تھا۔ چنانچہ چھٹی صدی ہجری کے مالکی امام ابوبکر محمد بن الولید طرطوشی رحمہ اللہ (متوفی ۵۲۰ھ) لکھتے ہیں:

لم يرووا في شيء من ذلك احداثه الناس من هذه

باجامعت ادا کرنے کے لیے کثیر تعداد میں مسجد میں جمع ہوئے یہ نہ فرماتے: ”فصلیکم بالصلاة فی بیوتکم، فإن خیر صلاة المرء.....“

نفل نماز کی گھر میں فضیلت کیوں؟

علامہ طیبی لکھتے ہیں:

”إن النوافل شرعت للقربة إلى الله تعالى وإخلاصاً لوجهه، فينبغي أن تكون بعيدة عن الرياء ونظر الخلق، والفرائض أسست لإشادة الدين وإظهار شعائر الإسلام، فهي جدیرة بأن تقام علی

رؤوس الأشهداء -“ [شرح المشكاة: ۴/ ۱۲۳۶]

”نوافل اللہ تعالیٰ کے تقرب کے حصول اور اس کی خوشنودی کی خاطر مشروع کیے گئے ہیں۔ لہذا ضروری ہے کہ یہ ریا کاری اور لوگوں کی نظروں سے دور ہوں، مگر فرائض چوں کہ دین اسلام کے شعائر کے اظہار کے لیے مقرر کیے گئے ہیں۔ لہذا ان کا لوگوں کے سامنے ادا کرنا زیادہ لائق و مناسب ہے۔“

دوسری جگہ لکھتے ہیں:

”وإنما حث علی النافلة فی البيت لكونه أخفی وأبعد من الرياء، وأصون من المحبطات ويتبرک البيت بذلك وتنزل فيه الرحمة والملائكة، وينفر منه الشيطان -“ [شرح مسلم للنووی: ۶/ ۶۷، ۶۸۔

ایضاً فتح الباری: ۲/ ۲۱۵، ۲۱۶]

”آپ ﷺ نے گھر میں نوافل کی ترغیب اس لیے دلائی ہے کہ گھر میں ان کی ادائیگی زیادہ مخفی اور ریا سے بہت دور ہے اور اعمال کو برباد کر دینے والی چیزوں سے محفوظ رکھے، نیز اس لیے بھی کہ ان کی ادائیگی سے گھر میں برکت ہو، اس میں رحمت اور فرشتوں کا نزول ہو اور شیطان اس سے فرار ہو جائے۔“

سبحانک اللہم وبحمدک أشهد أن لا إله إلا أنت

استغفرک وأتوب إليك -

التي کرهها مالک - [ص: ۶۸]

تو اس کا جواب یہ ہے کہ ایسی مجلسیں شور و شغب اور مردوزن کے بے پردہ اجتماع سے پاک ہوں اور شعائر اللہ کی بے حرمتی بھی ان میں نہ ہو تو اس بدعت کو امام مالک رحمہ اللہ نے مکروہ جانا ہے۔

چھٹی صدی ہجری یعنی آج سے آٹھ سو سال قبل (اندلس کے) قیروان شہر میں ایسا ہوتا تھا تو اس وقت محقق علماء نے اس فعل پر نکیر اور اسے بدعت قرار دیا۔ چنانچہ شیخ ابوشامہ شافعی رحمہ اللہ (متوفی ۶۶۵) انہی امام طروش رحمہ اللہ کی نکیر اہل قیروان کے متعلق نقل کرتے ہیں۔

وقد انکر الامام الطروش علی اهل القیروان اجتماعهم ليلة الختم فی صلوة التراویح فی شهر رمضان ونصب المنابر و بین انه بدعة ومنکر وان مالکاً رحمه الله تعالى کرهه - [الباعث علی انکار

البدع والحوادث، ص: ۲۵، طبع مصر]

”امام طروش رحمہ اللہ نے اہل قیروان کی اس بات پر سخت نکیر کی کہ وہ رمضان میں ختم قرآن والی رات میں وعظ و تقریر کے لیے جمع ہوتے ہیں اور اسے انہوں نے بدعت قرار دیا۔“

بہر حال شب بیداری کے مروجہ طریقے صحابہ رضی اللہ عنہم و تابعین رضی اللہ عنہم کے دور میں نہیں تھے۔ لہذا ان طریقوں سے اجتناب کرنا ضروری ہے۔ اہل حدیث مساجد میں خصوصاً اس رواج کو بند ہونا چاہیے کہ اس سے بدعات کی حوصلہ افزائی ہوتی ہے۔ البتہ انفرادی طور پر ان راتوں میں تلاوت قرآن (نفلوں میں یا ویسے) کا اہتمام کیا جائے اور شب قدر کی فضیلت و سعادت حاصل کرنے کی پوری سعی کی جائے۔

بقیہ: ایک حدیث کی تشریح

تنبیہ: امام نووی نے کہا ہے کہ جو نفل نمازیں شعائر اسلام میں سے ہیں ان کا مسجد میں ادا کرنا افضل ہے اور ان نمازوں میں انہوں نے نماز تراویح کا ذکر بھی کیا ہے، ملاحظہ ہو شرح مسلم: ۶/ ۷۰۳۹۔ مگر ہمارے نزدیک ان نمازوں میں نماز تراویح کا ذکر محل نظر ہے۔ کیوں کہ اگر ایسی بات ہوتی تو رسول اللہ صحابہؓ سے جب وہ چوتھی رات نماز تراویح

شب قدر

مولانا محمد امین اثری

شب قدر کی فضیلت:

جس طرح رمضان المبارک کے مہینے کو سال کے دوسرے تمام مہینوں پر ایک خصوصی فضیلت اور شرف حاصل ہے، اسی طرح رمضان کی ایک خاص رات کو سال بھر کی راتوں پر، جن میں خود اس مہینے کی باقی تمام راتیں بھی شامل ہیں، ایک غیر معمولی برتری حاصل ہے۔ اس رات کو قرآن مجید نے ”لیلۃ القدر“ (شب قدر) اور ”لیلۃ المبارک“ (مبارک شب) فرمایا ہے اور اس کی قدر اور برکت کا حال یہ بتایا ہے کہ

﴿لَيْلَةُ الْقَدْرِ خَيْرٌ مِنْ أَلْفِ شَهْرٍ﴾ [القدر: ۳]

یعنی شب قدر کی عبادتوں کا ثواب دوسری ہزار راتوں کی عبادت کے ثواب سے بھی زیادہ ہوتا ہے۔ (کذا فی الخازن)

فضیلت کی وجہ:

اس غیر معمولی فضیلت کی وجہ یہ ہے کہ اللہ تعالیٰ نے قرآن مجید کو نازل فرمانے کے لیے رمضان کی اسی شب کو منتخب فرمایا تھا۔ جیسا کہ آیات کریمہ سے صاف ظاہر ہوتا ہے:

﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرة: ۱۸۵]

”ماہ رمضان کہ جس میں نازل کیا گیا قرآن مجید۔“

﴿إِنَّا أَنْزَلْنَاهُ فِي لَيْلَةِ مَبْرُكَةٍ﴾ [الدخان: ۳]

”بے شک ہم نے اس کو ایک برکت والی رات یعنی شب قدر میں اتارا۔“ اور

﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر: ۱]

”بے شک قرآن کو ہم نے شب قدر میں اتارا ہے۔“

پہلی آیت اس امر کی صراحت کر رہی ہے کہ قرآن کو اللہ تعالیٰ نے جس مہینے میں نازل فرمایا تھا وہ رمضان کا مہینہ تھا اور دوسری آیت اس امر کی صراحت کر رہی ہے کہ اللہ تعالیٰ نے قرآن کو نازل فرمانے کے

لیے ایک خاص رات کو منتخب فرمایا تھا اور یہ وہی رات ہے جس کو اللہ تعالیٰ نے لیلۃ القدر اور لیلۃ مبارک کہا ہے جو ہزار مہینوں سے افضل ہے۔ معلوم ہوا کہ قرآن کریم کا نزول رمضان المبارک کی اسی رات میں ہوا تھا۔ لیلۃ القدر میں قرآن کے نازل کیے جانے کے دو مطلب ہو سکتے ہیں۔ ایک تو یہ کہ ”اس رات میں پورا قرآن لوح محفوظ سے نچلے آسمان پر اتار دیا گیا تھا۔ اور پھر وہاں سے تھوڑا تھوڑا کر کے دنیا میں آنحضرت ﷺ پر نازل فرمایا جاتا رہا۔ چنانچہ حضرت ابن عباس رضی اللہ عنہما فرماتے ہیں:

”نَزَلَ بِهِ جِبْرِئِيلُ عَلَيْهِ السَّلَامُ جُمْلَةً وَاحِدَةً فِي لَيْلَةِ الْقَدْرِ مِنَ اللُّوحِ الْمَحْفُوظِ إِلَى سَمَاءِ الدُّنْيَا إِلَى بَيْتِ الْعِزَّةِ وَأَمْلَاهُ جِبْرِئِيلُ عَلَى السَّفَرَةِ ثُمَّ كَانَ جِبْرِئِيلُ يُنَزِّلُهُ عَلَى النَّبِيِّ ﷺ نَجْوًا وَكَانَ بَيْنَ أَوَّلِهِ وَآخِرِهِ ثَلَاثٌ وَعِشْرُونَ سَنَةً۔“ [تفسیر قرطبی، ج: ۲۰، ص: ۱۳۰]

”جبریل علیہ السلام شب قدر میں قرآن کریم کو بیک دفعہ لوح محفوظ سے نچلے آسمان میں بیت العزہ تک لے آئے، اور لکھنے والے فرشتوں کو اس کا املا کرایا، پھر وہ اسے تھوڑا تھوڑا کر کے حضور ﷺ پر نازل کرتے رہے۔ اس کام کے آغاز اور اس کے اختتام کے درمیان تیس سال کا زمانہ گزرا۔“

لیلۃ القدر میں قرآن کے نازل کیے جانے کا دوسرا مطلب یہ ہو سکتا ہے کہ ”اسی رات میں پورا قرآن لوح محفوظ سے آسمان پر اتارا گیا اور آنحضرت ﷺ پر اس کے نزول کی ابتداء بھی اسی رات سے ہوئی جیسا کہ امام شافعی وغیرہ کا خیال ہے۔“ [تفسیر قرطبی]

بہر حال مطلب یہ ہو یا وہ، حقیقت دونوں شکلوں میں یہی قرار پاتی ہے کہ قرآن کریم کی نعمت سے نوع انسانی کو سرفراز کیے جانے کا عملی اقدام اللہ تعالیٰ کی جانب سے اسی خاص رات میں شروع ہوا۔ سوچئے قرآن کیا چیز ہے؟ انسان کے لیے اس کی کیا اہمیت ہے؟ پھر وہ رات اتنی برتر اور افضل

کیوں نہ قرار پاتی، جس میں دنیا والوں پر ہدایت الہی کا آفتاب طلوع ہوا۔
﴿اُنْزِلَ فِيْهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدٰى
وَالْفُرْقَانِ﴾ [البقرة]
”اس ماہ رمضان میں قرآن اتارا جو لوگوں کو ہدایت کرتا ہے
اور اس میں واضح ہدایات ہیں۔“
اور جس سے نوع بشر پر اللہ رب العالمین کی سب سے عظیم نعمت
کی تکمیل کا آغاز ہوا۔

﴿اَيُّوْمَ اكْمَلْتُ لَكُمْ دِيْنَكُمْ وَاتَّمَمْتُ عَلَيْكُمْ نِعْمَتِيْ﴾
”آج کے دن میں نے تمہارے دین کو تمہارے لیے مکمل کر دیا
اور تم پر میں نے اپنی نعمت تمام کر دی۔“ [المائدہ]

تکوینی اہمیت:

شب قدر کی ایک خاص اہمیت اور بھی ہے جس کا ذکر اس آیت میں ہے:
﴿تَنْزِلُ الْمَلٰٓئِكَةُ وَالرُّوْحُ فِيْهَا يٰۤاٰدِنِ رَبِّهٖم مِّنْ كُلِّ اَمْرٍ﴾
”اس رات میں فرشتے اور جبرئیل علیہ السلام اپنے رب کے حکم کے
تحت ہر ایک کام سے اترتے ہیں۔“ [القدر: ۴]
یعنی اللہ تعالیٰ اس رات میں سال بھر کے اندر ہونے والے امور
مثلاً پیدائش اور موت، بیماری اور صحت، غربت اور خوشحالی، قحط اور بارش،
امن اور جنگ اور روزی وغیرہ کے فیصلے فرشتوں کے سپرد کرتا ہے۔ اسی
بناء پر اس رات کو لیلۃ الحکم اور ”لیلۃ التقدر“ بھی کہا جاتا ہے۔
اس کا یہ مطلب نہیں کہ قضا و قدر کے فیصلے ہی اس رات میں کیے
جاتے ہیں بلکہ یہ ہے کہ وہ تمام فیصلے جواز میں اللہ تعالیٰ مخلوق کے بارے
میں صادر فرما چکا ہے اور جو لوح محفوظ میں اول روز ہی سے لکھے ہوئے ہیں،
اس شب میں ان میں سے ایک سال سے تعلق رکھنے والے فیصلے ان فرشتوں
کے حوالے کر دیئے جاتے ہیں جو عالم کا نظام چلانے پر مامور ہیں تاکہ وہ
انہیں آئندہ بارہ مہینوں تک ان کے اپنے مقرر کردہ اوقات پر نافذ کرتے
رہیں۔ چنانچہ علامہ آلوسی آیت مذکور کی تفسیر بیان کرتے ہوئے لکھتے ہیں:
”وَالْمُرَادُ اِظْهَارَ تَقْدِيْرِهٖ تَعَالٰی ذٰلِكَ لِلْمَلٰٓئِكَةِ
عَلَيْهِمُ السَّلَامُ الْمَامُوْرِيْنَ بِالْحَوَادِثِ الْكُوْنِيَّةِ وَالْاَ
فَتْقَدِيْرُهُ تَعَالٰی جَمِيْعَ الْاَشْيَاءِ اَزَلَمَّ قَبْلَ خَلْقِ

السَّمُوٰتِ وَالْاَرْضِ -“ [روح المعانی]
”اس ارشاد خداوندی کا مطلب ہے کہ اللہ تعالیٰ اپنے فیصلوں کو جو
امور عالم سے متعلق ہوتے ہیں ان ملائکہ کے سامنے ظاہر کر دیتا
ہے جو کائنات کے اندر آئندہ وجود میں آنے والے ہوتے ہیں۔
ورنہ ساری ہی چیزوں کے بارے میں اللہ تعالیٰ کے فیصلے ازلی ہیں،
اور آسمان وزمین کی پیدائش سے قبل ہی ہو چکے ہیں۔“

شب قدر کہے جانے کی وجہ:

علمائے دین نے اس رات کو قدر کی رات فرمائے جانے کی مختلف
وجوہات بیان کی ہیں:
امام زہری رحمہ اللہ فرماتے ہیں کہ ”اس رات کو شب قدر اس لیے
کہتے ہیں کہ یہ عظیم قدر و منزل والی رات ہے۔“
شیخ ابوبکر وراق فرماتے ہیں کہ ”اس شب میں عبادت اور ذکر الہی
کی وجہ سے معمولی اور ناقابل لحاظ لوگ بھی قدر و منزلت حاصل کر لیتے
ہیں۔ اس لیے اس کو شب قدر کہا جاتا ہے۔“
حضرت قتادہ رحمہ اللہ فرماتے ہیں: ”چوں کہ اس شب میں قرآن
کریم کا نزول ہوا جو دینی و دنیوی سعادتوں کا ذریعہ اور سرچشمہ ہے اور
اس شب قدر میں اللہ تعالیٰ کی جانب سے اس کی بے پایاں رحمت نازل
ہوتی ہے، اس کے مقرب فرشتوں کا دنیا میں نزول ہوتا ہے، اور بندوں
کی دعائیں قبول ہوتی ہیں۔ اس لیے اس کا نام لیلہ مبارکہ بھی رکھا گیا۔“
[تفسیر مظہری، ج: ۸، ص: ۳۶۷، روح المعانی، ج: ۴۰، ص: ۱۹۲]
صحیح تر بات یہ ہے کہ اس رات کو قدر کی رات فرمائے جانے کی
وجہ یہ ساری باتیں ہی ہیں نہ کہ ان میں سے صرف کوئی ایک۔

شب قدر.....شب عبادت:

شب قدر اللہ تعالیٰ کی جتنی عظیم نعمت ہے، اتنی ہی عظیم اس کی قدر
شناسی بھی ہونی چاہیے ورنہ سخت محرومی کی بات ہوگی۔ ایمان کے لذت
شناس اور خوش قسمت وہی لوگ ہیں جو شب قدر پائیں اور اس کی قدر
پہچانیں یعنی اسے اللہ تعالیٰ کے حضور، قیام و سجود میں، دعا و استغفار میں،
ذکر و تسبیح میں، درود اور تلاوت قرآن میں گزار دیں۔

حضرت ابو ہریرہ رضی اللہ عنہ روایت کرتے ہیں:

”قَالَ رَسُولُ اللَّهِ ﷺ مَنْ قَامَ لَيْلَةَ الْقَدْرِ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ۔“

”رسول اللہ ﷺ نے ارشاد فرمایا جو شخص شب قدر کو ایمان کے ساتھ قیام نماز میں گزار دے اس کے پچھلے تمام گناہ معاف کر دیئے جائیں گے۔“ [بخاری و مسلم]

قیام شب کا عام مفہوم اگرچہ نماز کا قیام یعنی نماز پڑھنا ہے، لیکن اس روایت میں قیام سے مراد صرف نماز کا قیام اور نماز پڑھنا ہی نہیں ہے بلکہ نماز اور تلاوت قرآن، ذکر اور استغفار، تسبیح اور تہلیل، سارے ہی امور عبادت اس میں داخل ہیں۔ اور ثواب کی نیت رکھنے کا مطلب یہ ہے کہ اس کی عبادت محض اللہ تعالیٰ کی رضا طلبی اور ثواب آخرت کے لیے ہو، ریا و نمائش کا ان میں کوئی دخل نہ ہو۔

علامہ آلوسی رحمہ اللہ فرماتے ہیں کہ

”جہاں تک ممکن ہو اس شب کو مختلف عبادتوں میں گزارے۔ نماز، تلاوت قرآن، ذکر و تسبیح اور دعا و استغفار سب ہی کا کچھ نہ کچھ حصہ ادا کرے۔“

امام سفیان ثوری رحمہ اللہ کا کہنا ہے کہ

”شب قدر میں دعا و استغفار کرنا، نفل نمازیں پڑھنے کے مقابلے میں افضل ہے، اور اگر کوئی شخص تلاوت قرآن اور دعا و استغفار دونوں کو جمع کرے تو یہ اور بھی بہتر ہے۔“

حضرت عائشہ رضی اللہ عنہا نے حضور ﷺ سے پوچھا کہ یا رسول اللہ ﷺ اگر مجھے شب قدر مل جائے تو میں کیا دعا کروں؟ آپ ﷺ نے فرمایا یہ دعا کرنا:

”اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنِّي۔“

[ترمذی، مشکوٰۃ، ص: ۱۹۲]

”اے اللہ بے شک تو بہت معاف کرنے والا ہے، اور معاف کرنے کو پسند کرتا ہے، تو مجھے معاف کر دے۔“

امت محمدیہ کا خصوصی امتیاز:

”در منثور“ میں حضرت انس رضی اللہ عنہ سے رسول اللہ ﷺ کا یہ ارشاد

منقول ہے کہ

”شب قدر اللہ تعالیٰ نے صرف میری امت کو عطا فرمائی ہے، پہلی امتوں کو یہ نہیں دی گئی تھی۔“

[تفسیر ابن کثیر، ص: ۵۳۲، ج آخر]

چنانچہ عام علماء و ائمہ دین کا خیال بھی یہی ہے، اور حافظ ابن کثیر رحمہ اللہ نے تو خطابی سے اس امر پر اجماع نقل کیا ہے۔

حضرت ابن مسعود رضی اللہ عنہ فرماتے ہیں کہ ”حضور ﷺ نے صحابہ کرام رضی اللہ عنہم کے سامنے بنی اسرائیل کے ایک ایسے شخص کا ذکر فرمایا جو اللہ تعالیٰ کی راہ میں مسلسل ایک ہزار ماہ تک ہتھیار بند رہا اور جہاد کرتا رہا۔ صحابہ کرام رضی اللہ عنہم کو یہ سن کر اس شخص پر بڑا رشک آیا تو اللہ تعالیٰ نے انہیں اتنی لمبی مدت کی عبادت کے ثواب سے بہرہ ور ہو سکنے کے لیے امت محمدیہ کو یہ شب قدر عطا فرمائی جس کی عبادتوں کا ثواب ہزار مہینے کی عبادت سے بڑھ کر ہے۔“

شب قدر کی تعیین:

شب قدر کی تعیین میں اہل علم کا بڑا اختلاف ہے اور یہ اختلاف صحابہ کرام رضی اللہ عنہم کے زمانے ہی سے ہے۔ اس بارے میں تقریباً پچاس اقوال ہیں، ان تمام اقوال میں رائج قول یہ ہے کہ یہ رات رمضان کے آخری عشرے کی پانچ طاق راتوں میں سے کوئی ایک رات ہے۔ جیسا کہ حضرت عائشہ رضی اللہ عنہا کی اس روایت میں وضاحت موجود ہے۔


”قَالَ رَسُولُ اللَّهِ ﷺ تَحَرَّوْا لَيْلَةَ الْقَدْرِ فِي الْوَتْرِ

مِنَ الْعَشْرِ الْآخِرِ مِنْ رَمَضَانَ۔“ [بخاری]

”رسول اللہ ﷺ نے فرمایا کہ شب قدر کو رمضان کے آخری

دس دنوں کی طاق راتوں میں تلاش کیا کرو۔“

طاق راتوں سے مراد اکیسویں (۲۱)، تیسویں (۲۳)، پچیسویں (۲۵)، ستائیسویں (۲۷) اور انیسویں (۲۹) راتیں ہیں۔ انہیں میں سے کسی نہ کسی میں شب قدر ملنے کی پوری توقع ہے۔



ایک حدیث کی تشریح ۲

عبدالرؤف بن عبدالحنان اشرفی، دولۃ الکویت حرما اللہ

ایک تطبیق یہ ہے۔

پہلی تطبیق: پہلی تطبیق یہ ہے کہ حدیث ابوذر کے مطابق جو آدمی امام کے ساتھ اس کی فراغت تک قیام کرے گا اس کے لیے پوری رات کا قیام لکھا جائے گا مگر حدیث زید کے مطابق جو آدمی اپنے گھر میں قیام یا دوسرے لفظوں میں نماز تراویح ادا کرے گا تو اس کے لیے پوری رات کے قیام سے بھی زیادہ اجر و ثواب ہوگا۔

یہ تطبیق امام طحاوی وغیرہ کی ہے۔ امام طحاوی اس مسئلہ پر گفتگو کرتے ہوئے رقم طراز ہیں:

”فذهب قوم إلى أن القيام مع الإمام في شهر رمضان أفضل منه في المنازل، واحتجوا في ذلك بقول رسول الله ﷺ ”إنه من قام مع الإمام حتى ينصرف كتب له قنوت بقية ليلة“ - وخالفهم في ذلك آخرون، فقالوا: بل صلاته في بيته أفضل من صلاته مع الإمام -

وكان من الحجّة لهم في ذلك أن ما احتجوا به من قول رسول الله ﷺ ”إنه من قام مع الإمام حتى ينصرف كتب له قنوت بقية ليلة“ كما قال رسول الله ﷺ -

ولكنه روى عنه - أيضاً - أنه قال: ”خير صلاة المرء في بيته إلا المكتوبة“ في حديث زید بن ثابت، وذلك لما كان قام بهم ليلة في رمضان فأرادوا أن يقوم بهم بعد ذلك، فقال لهم هذا القول -

فأعلمهم به أن صلاتهم في منازلهم واحدناً

حدیث ابوذر اور حدیث زید بن ثابت میں تطبیق:

حدیث زید بن ثابت میں ہے کہ رسول اللہ ﷺ جب چند رات (تین رات) تراویح پڑھانے کے بعد نماز تراویح کے لیے تشریف نہ لائے تو صحابہ رضی اللہ عنہم نے آپ سے باقی راتوں میں بھی تراویح پڑھانے کو کہا تو آپ نے فرمایا:

”ما زال بكم صنيعكم حتى ظننت أنه سيكتب عليكم، فعليكم بالصلاة في بيوتكم، فإن خير صلاة المرء في بيته إلا الصلاة المكتوبة -“ [اس کو بخاری، ح: ۷۳۰، ۶۱۱۳، کتاب الاذان والادب باب: ۷۵، ۸۱، ومسلم: ۹۶/۶، نووی، نے روایت کیا ہے۔ امام نووی نے اس حدیث پر یہ باب قائم کیا ہے۔ باب استحباب صلاة

[النافلة في البيت]

یعنی تمہارا یہ ذوق، شوق اور حرص دیکھ کر مجھے خیال یہ آیا کہ کہیں تم پر نماز تراویح فرض نہ کر دی جائے، نفل نماز کو اپنے گھروں میں ادا کرو بے شک فرض نماز کے علاوہ آدمی کی بہترین نماز وہ ہے جو گھر میں ادا کی جائے۔

اس حدیث سے معلوم ہوتا ہے نماز تراویح کا مسجد میں باجماعت ادا کرنے کی بجائے گھر میں ادا کرنا افضل و بہتر ہے۔

جب کہ حدیث ابوذر میں ہے کہ نماز تراویح کو باجماعت ادا کرنے سے پوری رات کا قیام لکھا جاتا ہے۔

بظاہر ان دونوں حدیثوں میں تضاد ہے۔ اب ہم دیکھتے ہیں کہ علماء نے ان دونوں حدیثوں میں کیا تطبیق دی ہے یا کس طرح سے ان دونوں کو آپس میں جمع کیا ہے۔

علماء نے ان دونوں میں دو طرح سے تطبیق دی ہے جن میں سے

اس نماز سے جو رسول اللہ ﷺ کے ساتھ اور نہ ہی آپ کی مسجد میں ہوا افضل و بہتر ہونا زیادہ لائق و مناسب ہے۔
اور ان دونوں حدیثوں کا صحیح ہونا اس بات کا متقاضی ہے کہ حدیث ابوذر کو اس بات پر محمول کیا جائے کہ آدمی کے لیے امام کے ساتھ قیام کرنے سے پوری رات کا قیام لکھا جائے گا اور حدیث زید بن ثابت اس بات کی متقاضی ہے کہ جو نماز وہ اپنے گھر میں ادا کرے گا وہ اس سے (امام کے ساتھ نماز سے) افضل ہوگی تاکہ ان دونوں حدیثوں میں کوئی تعارض باقی نہ رہے۔“
مولانا عبید اللہ مبارکپوری، ملا علی قاری کی حدیث ابوذر کی تاویل کو ذکر کرنے کے بعد لکھتے ہیں:

”وقیل: المراد بالصلاة في قوله: ”إذا صلى مع الإمام“ صلاة التراويح وعلى هذا يكون دليلاً للجمهور على أن صلاة التراويح مع الإمام أفضل من الانفراد، وأجاب من خالفهم بأنه يجوز أن يكتب له بالقيام مع الإمام بعض الليل قيام كله، وأن يكون قيامه في بيته أفضل من ذلك، ولا منافاة بين الأمرين -“ [مرعاة المفاتيح: ۴/ ۳۱۸]
”اس تفسیر کے مطابق یہ حدیث جمہور علماء کی دلیل ہوگی کہ نماز تراویح کا امام کے ساتھ ادا کرنا انفرادی طور پر ادا کرنے سے بہتر ہے۔ اور جن علماء نے ان کی مخالفت کی ہے انہوں نے اس کا جواب یہ دیا ہے کہ ایسے بھی ممکن ہے کہ امام کے ساتھ رات کے بعض حصے میں قیام کرنے سے آدمی کے لیے پوری رات کا قیام لکھا جائے اور اس کا اپنے گھر میں قیام کرنا اس سے بھی افضل ہو، اور ان دونوں چیزوں میں کوئی تضاد نہیں۔“

دوسری تطبیق: دوسری تطبیق یہ ہے کہ حدیث زید بن ثابت رضی اللہ عنہ عام ہے۔ یعنی عام نفل نماز کو شامل ہے اور حدیث ابوذر رضی اللہ عنہ خاص ہے یعنی اس میں جو فضیلت ذکر ہوئی ہے وہ نماز تراویح کی ہے۔ عام اور خاص

أفضل من صلاتهم معه في مسجده، فصلاتهم تلك في منازلهم أحرى أن يكون أفضل من الصلاة مع غيره في غير مسجده۔

فتصحیح هذين الأثرين يوجب أن حديث أبي ذر هو على أن يكتب له بالقيام مع الإمام قنوت بقيته ليلته، وحديث زید بن ثابت يوجب أن ما فعل في بيته أفضل من ذلك، حتى لا يتضاد هذان الأثران۔“ [شرح معاني الآثار: ۱/ ۳۴۹، ۳۵۰]

”علماء کی ایک جماعت اس طرف گئی ہے کہ ماہ رمضان میں امام کے ساتھ قیام کرنا گھر میں قیام کرنے سے افضل ہے اور ان کی دلیل رسول اللہ ﷺ کا یہ فرمان ہے۔

اس کے بعد انہوں نے حدیث ابوذر ذکر کی ہے اور کہا ہے: ”جب کہ علماء کی ایک دوسری جماعت نے ان کی مخالفت کی ہے ان کا کہنا ہے کہ بلکہ آدمی کی نماز گھر میں امام کے ساتھ نماز پڑھنے سے افضل ہے۔ اور ان کی اس کے بارے میں دلیل یہ ہے کہ فریق مخالف نے رسول اللہ ﷺ کے جس فرمان سے حجت لی ہے (حدیث ابوذر) وہ اپنی جگہ بجا ہے۔

مگر حدیث زید بن ثابت میں آپ ﷺ سے یہ بھی مروی ہے کہ ”فرض نماز کے علاوہ آدمی کی نماز گھر میں افضل ہے۔“

اور آپ نے اس وقت فرمایا کہ جب آپ نے صحابہ کو ایک رات (۱) رمضان میں نماز تراویح پڑھائی تو ان کی خواہش یہ تھی کہ آپ بعد میں بھی ان کو نماز تراویح پڑھائیں تو آپ نے ان سے یہ فرمایا۔

سو آپ نے یہ فرما کر ان کو یہ بتلایا کہ ان کا اپنے گھروں میں انفرادی طور پر نماز پڑھنا آپ کے ساتھ آپ کی مسجد میں نماز پڑھنے سے بہتر ہے۔

لہذا ان کی وہ نفل نماز جسے وہ اپنے گھروں میں ادا کریں اس کا

(۱) شرح المعانی کے نسخے میں ”لیلۃ“ کا لفظ ہے یعنی ایک رات جب کہ درست یہ ہے کہ رسول اللہ ﷺ نے تین رات صحابہ کو نماز تراویح جماعت پڑھائی۔ اور اس کے بعد جب آپ تراویح پڑھانے کے لیے نہ نکلے جب کہ صحابہ کی یہ خواہش تھی کہ آپ ان کو باقی راتیں بھی نماز تراویح پڑھائیں تو آپ نے ان سے یہ فرمایا۔

میں کوئی تعارض نہیں ہوتا یعنی حدیث زید میں جو فضیلت وارد ہے وہ عام نوافل کی ہے اور حدیث ابو ذر تراویح کے ساتھ خاص ہے۔
یہ تطبیق علامہ ابن قدامہ وغیرہ کی ہے۔ انہوں نے یہ نقل کرنے کے بعد کہ امام مالک اور شافعی کے نزدیک تراویح کا گھر میں پڑھنا افضل ہے اور ان کی دلیل حدیث زید بن ثابت ہے اس کے بعد اپنے مذہب کی دلیل ذکر کرتے ہوئے کہا ہے:

”ولنا إجماع الصحابة على ذلك، وجمع النبي أصحابه وأهله في حديث أبي ذر هذا خاص في قيام رمضان فيقدم على عموم ما احتجوا به -“
[المغنی: ۲/۶۰۵، ۶۰۶]

”ہماری دلیل اس مسئلہ پر صحابہ کا اجماع ہے، (۱) اور نبی ﷺ نے حدیث ابو ذر میں اپنے صحابہ اور گھر والوں کو جمع کیا ہے۔“
حدیث ابو ذر کو نقل کرنے کے بعد لکھتے ہیں:

”یہ حدیث قیام رمضان کے بارے میں خاص ہے چنانچہ جس حدیث سے انہوں نے دلیل لی ہے اس کے عموم پر اس حدیث کو مقدم کیا جائے گا۔“

حافظ ابن حجر نے بھی اسی تطبیق کو اختیار کیا ہے۔ ملا علی قاری ان سے نقل کرتے ہوئے لکھتے ہیں:

”قال ابن حجر: ”هذا الحديث صحيحه الترمذي والحاكم، ويوافقه حديث ابن حبان في ”صحيحه“ عن عبدالله بن انيس كان بعيد الدار فسأل النبي ﷺ أن يأمره بليلة ينزل فيها إلى

المسجد، فقال ﷺ: ”انزل ليلة ثلاث، عشرين“ ولم يقل له: صلاتك في بيتك أفضل، فدل كل من هذين الحديثين أن في قصد المسجد في هذه الليالي خصوصية زائدة على البيت، وحينئذ فيقضى بهما على حديث ”صلوا في بيوتكم“ لأنهما خاصان فيقضى بهما على ذلك العموم -“

[مرعاة المفاتيح: ۳/۳۷۳، ۳۷۴]

”اس حدیث کو ترمذی اور حاکم نے صحیح کہا ہے۔ اس کے موافق وہ حدیث بھی ہے جسے ابن حبان نے اپنی ”صحیح“ میں عبد اللہ بن انیس سے روایت کیا ہے کہ ان کا گھر مسجد سے دور تھا۔ تو انہوں نے رسول اللہ ﷺ سے کہا کہ آپ مجھے کسی خاص رات میں مسجد میں آنے کا حکم دیں تو آپ نے فرمایا کہ تیسویں رات کو مسجد میں آؤ۔“ (۲)
آپ نے ان سے یہ نہیں فرمایا کہ تمہاری نماز گھر میں افضل ہے۔ چنانچہ یہ دونوں حدیثیں اس بات پر دلالت کرتی ہیں کہ ان راتوں میں مسجد میں آنے کی گھر میں نماز پڑھنے پر ایک زائد خصوصیت ہے۔ لہذا ان دونوں حدیثوں کو حدیث ”فصلوا فی بیوتکم“ پر مقدم کیا جائے گا۔ کیوں کہ یہ خاص ہیں اس لیے ان کو اس حدیث کے عموم پر ترجیح دی جائے گی۔“ (۳)

شیخ محمود کی ازہری (متوفی ۳۵۲ھ) اس حدیث کی شرح میں لکھتے ہیں:

”وبالحديث استدلل الجمهور على أن صلاة التراويح جماعة في المسجد أفضل منها في المنازل، وأنه مخصص لعموم حديث ”أفضل

(۱) علامہ ابن قدامہ کی یہ بات محل نظر ہے کیوں کہ صحابہ کا اجماع تراویح باجماعت کی مشروعیت پر ہے جس سے یہ لازم نہیں آتا کہ تراویح باجماعت ان کے نزدیک افضل بھی ہوں، اگر ایسی کوئی بات ہوتی تو پھر امام مالک اور امام ابو یوسف وغیرہ اس کی مخالفت نہ کرتے۔ جو علماء انفرادی طور پر یعنی گھر میں نماز تراویح کی فضیلت کے قائل ہیں ان میں امام مالک امام ابو یوسف، بعض شافعیہ اور دیگر علماء بھی ہیں۔ جب کہ امام شافعی، اکثر شافعیہ امام ابو حنیفہ، امام احمد بعض مالکیہ اور دیگر علماء کے نزدیک تراویح باجماعت افضل ہیں۔ ملاحظہ ہو شرح مسلم: ۴۰، ۳۹/۶

(۲) قلت: حافظ صاحب اس حدیث کی تخریج میں بہت دور چلے گئے۔ اس لیے کہ اس کو ابو داؤد [ج: ۱۳۸۰] نے بھی روایت کیا ہے۔ دوسری بات ”صحیح ابن حبان“ میں مجھے یہ حدیث نہیں ملی اسے مزید تلاش کرنے کی ضرورت ہے۔ واللہ اعلم

(۳) ملا علی قاری کا اس جمع یا تطبیق کو نقل کرنا ان کے تناقض پر دلالت کرتا ہے۔ کیوں کہ اس سے قبل انہوں نے حدیث ابو ذر کی تاویل یہ کی ہے اس سے عشاء کی نماز مراد ہے۔ لہذا جب اس سے عشاء کی نماز مراد ہے تو پھر یہ حدیث زید بن ثابت کے کیسے مخالف یا معارض ہوئی حتیٰ کہ ان دونوں میں تطبیق دی جائے۔ فیماں من لایہو

الصلاة صلاة المرأة في بيته إلا المكتوبة“ رواه النسائي والطبرانی - [النهج العذب المورود شرح سنن أبي داود: ۷/ ۳۱۵]

”اس حدیث سے جمہور علماء نے دلیل لی ہے کہ نماز تراویح کا باجماعت مسجد میں ادا کرنا گھروں میں ادا کرنے سے افضل ہے اور یہ حدیث اس حدیث کے عموم کی تخصیص کرتی ہے جسے نسائی اور طبرانی نے روایت کیا ہے کہ فرض نماز کے علاوہ آدمی کی زیادہ فضیلت والی نماز وہ ہے جسے وہ اپنے گھر میں ادا کرے۔“ (۱)

ترجیح: مذکورہ دونوں تطبیقوں کو ملاحظہ کر لینے کے بعد ہمارے نزدیک پہلی تطبیق ہی جو کہ امام طحاوی وغیرہ کی ہے اقرب الی الصواب ہے کیوں کہ حدیث ابوذر سے حدیث زید بن ثابت کی تخصیص محل نظر ہے۔ یہ تخصیص اس وقت درست ہوتی جب حدیث زید کسی دوسرے سبب یا کسی دوسرے موقع کی مناسبت سے وارد ہوئی ہوتی۔

جب کہ اس حدیث کا سبب ہی نماز تراویح ہے جیسا کہ ذکر ہوا کہ رسول اللہ ﷺ تین رات نماز تراویح پڑھانے کے بعد چوتھی رات تراویح پڑھانے کے لیے تشریف نہ لائے مگر پہلی تین راتوں سے اس رات لوگ زیادہ تعداد میں جمع ہوئے۔ رسول اللہ ﷺ نے جب ان کی اس حرص اور ان کے اس ذوق و شوق کو دیکھا تو یہ حدیث بیان کی یعنی ”فعليكم بالصلاة في بيوتكم.....“ (۲)

بعض علمائے اصول اس طرف تو گئے ہیں کہ لفظ ”عام“ جب کسی خاص سبب کی بناء پر وارد ہو تو وہ اس خاص سبب کے ساتھ ہی مختص

ہوگا۔ (۳) مگر ان میں سے کسی نے بھی یہ نہیں کہا کہ وہ لفظ اس خاص سبب کو شامل نہ ہوگا، بلکہ وہ اس خاص سبب کو بالاولیٰ شامل ہوگا یا دوسرے لفظوں میں وہ خاص سبب اس میں بالاولیٰ داخل ہوگا۔

لہذا حدیث زید بن ثابت میں نماز تراویح بالاولیٰ داخل ہے۔ جب نماز تراویح اس میں بالاولیٰ داخل ہے تو پھر حدیث ابوذر سے اس حدیث میں سے مسجد میں باجماعت تراویح کو کیسے خارج کیا جاسکتا ہے۔ اس تفصیل سے معلوم ہوا کہ ان دونوں حدیثوں میں امام طحاوی وغیرہ نے جو تطبیق دی ہے وہی معتبر ہے اور اس تطبیق کے مطابق دونوں میں کسی قسم کا تعارض باقی نہیں رہتا۔ کیوں کہ حدیث ابوذر اس آدمی کے بارے میں ہے جو امام کی فراغت تک اس کے ساتھ نماز تراویح ادا کرتا ہے اس لیے پوری رات کے قیام کا ثواب لکھا جاتا ہے۔

اور حدیث زید اس آدمی کے بارے میں ہے جو امام کے ساتھ قیام نہیں کرتا یا تراویح ادا نہیں کرتا بلکہ اپنے گھر ہی میں ادا کرتا ہے تو اس کے لیے پوری رات کے قیام سے بھی زیادہ اجر و ثواب لکھا جاتا ہے۔

اور ان دونوں حدیثوں کے سبب الگ الگ ہیں۔ حدیث ابوذر کا سبب یہ ہے کہ رسول اللہ ﷺ نے صحابہ رضی اللہ عنہم کو جب دوسری رات (پچیسویں رات) نصف رات تک نماز تراویح پڑھائی تو انہوں نے آپ سے باقی آدھی رات بھی تراویح پڑھانے کو کہا تو آپ نے یہ حدیث بیان فرمائی۔

اور حدیث زید بن ثابت کا سبب یہ ہے کہ آپ جب چوتھی رات نماز تراویح پڑھانے کے لیے مسجد میں تشریف نہ لائے مگر اس رات لوگ بہت زیادہ جمع ہو گئے تو آپ نے انہیں دیکھ کر یہ حدیث بیان فرمائی۔

(۲) ازہری صاحب نے اس حدیث کو نسائی اور طبرانی کی طرف منسوب کیا ہے جب کہ یہ بخاری و مسلم میں بھی ہے، جیسا کہ اس کی ترجیح میں ذکر ہوا۔ ممکن ہے کہ ان کو اشتباہ ہو گیا ہو کیوں کہ زید بن ثابت سے یہ حدیث ان الفاظ سے بھی آئی ہے: ”صلاة المرأة في بيته أفضل من صلاته في مسجدي إلا المكتوبة“ ان الفاظ سے اس کو ابو داؤد اور طبرانی نے ”مجمع صغیر“ اماں اور دیگر ائمہ نے روایت کیا ہے اور یہ حدیث اپنے ترجمے اور ترجیح کے ساتھ عنقریب آ رہی ہے۔ مگر یہ حدیث ان الفاظ سے نسائی میں نہیں ہے۔ نیز جب مطلقاً یہ کہا جائے کہ فلاں حدیث کو طبرانی نے روایت کیا ہے تو اس سے ان کی ”مجمع کبیر“ مراد ہوتی ہے جب کہ یہ ”مجمع صغیر“ میں ہے۔ ”کبیر“ میں نہیں۔

(۳) حافظ ابن حجر ان علماء کی دلیل ذکر کرتے ہوئے جن کے نزدیک نماز تراویح گھر میں ادا کرنا افضل ہے رقمطراز ہیں: عملاً بعموم قوله ﷺ ”أفضل صلاة المرأة في بيته إلا المكتوبة“ وهو حديث صحيح۔ اخرجه مسلم من حديث أبي هريرة [فتح الباری: ۲/ ۲۵۲] یعنی انہوں نے آپ ﷺ کے اس قول ”أفضل صلاة المرأة“ سے دلیل لی ہے اور یہ حدیث صحیح ہے اس کو مسلم نے ابو ہریرہ سے روایت کیا ہے۔ مگر حافظ صاحب کے اس کلام پر درج ذیل دو مواخذات ہیں۔

(۱) ان کی دلیل حدیث زید بن ثابت ہے جو کہ بخاری و مسلم میں ہے۔ (ب) ان الفاظ سے اس حدیث کا ”صحیح مسلم“ میں ابو ہریرہ سے مروی ہونا محل نظر ہے۔ واللہ اعلم

(۴) جب کہ جمہور علمائے اصول کا کہنا ہے: ”العبارة بعموم اللفظ لا بخصوص السبب“ یعنی اعتبار لفظ ”عام“ کا کیا جائے گا نہ کہ اس خاص سبب کا۔

اس کی مثال بھی ایسے ہے جیسے کہ مسجد نبوی میں ایک نماز ہزار نماز سے بہتر ہے۔^(۱) مگر یہ فضیلت فرض نماز کی ہے کیوں کہ نفل نماز کا گھر میں پڑھنا..... اہل مدینہ کے لیے..... ہزار نماز سے بھی بہتر ہے جیسا کہ درج ذیل احادیث سے پتا چلتا ہے۔

①..... حدیث زید بن ثابت میں ہے کہ رسول اللہ نے فرمایا:
”صلاة المرء في بيته افضل من صلاته في مسجدى إلا المكتوبة۔“^(۲)
”فرض نماز کے علاوہ آدمی کی اپنے گھر میں نماز میری مسجد میں نماز پڑھنے سے افضل ہے۔“

②..... عبداللہ بن سعد رضی اللہ عنہ بیان کرتے ہیں کہ میں نے رسول اللہ ﷺ سے دریافت کیا کہ نماز کا گھر میں پڑھنا افضل ہے یا کہ مسجد میں آپ نے فرمایا:

”المر تری إلى بيتي ما أقربه إلى المسجد فلان أصلى في بيتي أحب إلى من أن أصلى في المسجد إلا أن تكون صلاة مكتوبة۔“^(۳)
”تم دیکھتے نہیں کہ میرا گھر مسجد کے کس قدر قریب ہے اس کے باوجود مجھے مسجد میں نماز پڑھنے کی بجائے گھر میں نماز پڑھنا زیادہ پسند ہے۔ لایہ کہ فرض نماز ہو۔“

اسی طرح زید بن ثابت وغیرہ کی احادیث کے عموم سے بھی یہی پتا چلتا ہے کہ اہل مدینہ کے لیے نوافل کا گھر میں ادا کرنا مسجد نبوی میں ادا کرنے سے افضل ہے۔ اہل مکہ اور اہل بیت مقدس کا حکم بھی یہی ہے۔^(۴)

خلاصہ کلام یہ ہے کہ نماز تراویح کا گھر میں ادا کرنا مسجد میں ادا کرنے سے افضل ہے مگر بعض صورتوں میں یہ کہا جاسکتا ہے کہ ان کا مسجد میں ادا کرنا افضل ہے، مثلاً:

①..... وہ آدمی جسے سورہ اخلاص اور چند دیگر چھوٹی سورتوں کے علاوہ کچھ یاد نہ ہو اور اس کے محلے کی مسجد میں لمبی قراءت سے نماز تراویح ادا کی جاتی ہو تو اس کے لیے مسجد میں تراویح ادا کرنا بہتر ہے۔
②..... جو شخص یہ محسوس کرے کہ اگر وہ نماز تراویح گھر میں ادا کرے گا تو سستی و کاہلی کا شکار ہو سکتا ہے تو اس کے لیے مسجد میں آنا بہتر ہے کیوں کہ تراویح پڑھنا نہ پڑھنے سے بہر حال بہتر ہے۔

علامہ شرف الدین طیبی (متوفی ۸۵۲ھ) زید بن ثابت رضی اللہ عنہ کی حدیث کی شرح میں لکھتے ہیں:

”فيه دليل على أن التراويح سنة جماعة وأفراداً، والأفضل في عهدنا الجماعة لكسل الناس۔“

[شرح المشكاة: ۴/ ۱۲۳۳]

”اس میں یہ دلیل ہے کہ تراویح کا باجماعت اور انفرادی طور پر بھی ادا کرنا سنت ہے اور ہمارے زمانے میں لوگوں کی سستی و کاہلی کی وجہ سے باجماعت ادا کرنا افضل ہے۔“

طیبی جن کی وفات (۸۵۲ھ) میں ہے۔ یہ بات اپنے زمانے کے بارے میں کہہ رہے ہیں، جب ان کے زمانے میں لوگوں کا یہ حال تھا تو اس زمانے کے لوگوں کے بارے میں کیا کہا جائے گا۔

[باقی صفحہ ۲۶ پر]

(۱) صحیح احادیث سے یہی ثابت ہے کہ مسجد نبوی میں ایک نماز ہزار نماز سے بہتر ہے۔ ان احادیث میں سے ایک ابو ہریرہ اور دوسری ابن عمر کی حدیث ہے۔ حدیث ابو ہریرہ بخاری و مسلم میں اور حدیث ابن عمر مسلم وغیرہ میں ہے۔ میں نے اپنے رسالے ”فضل الصلاة في المساجد الثلاثة“ میں جو کہ غیر مطبوع ہے چودہ صحابہ کی احادیث کا ذکر کیا ہے۔ مسجد حرام میں ایک نماز ایک لاکھ نماز سے بہتر ہے اور مسجد اقصیٰ کے بارے میں جو صحیح روایت ہے وہ دوسو پچاس نماز کی ہے۔ اس مسئلے کے لیے ”عون المعبود: ۳/ ۳۶۴“ بھی دیکھی جاسکتی ہے۔

(۲) اس حدیث کو ابوداؤد: ۱۰۴۴، طبرانی نے ”معجم صغیر: ۱/ ۱۹۷“ میں مروزی نے ”قیام اللیل: ۱۶۵، ۱۶۶“ میں، ابن حزم نے ”محلی: ۳/ ۳۶۴“ میں اور ابن عبدالبر نے ”تمہید: ۱۱۶/ ۸“ میں روایت کیا ہے۔ اور حافظ عراقی نے ”تخریج احیاء علوم الدین: ۱/ ۲۳۷“ میں اس کی سند کو صحیح کہا ہے۔

(۳) اس کو ترمذی نے ”شئائل: ج: ۲۸۰“ میں، ابن ماجہ: ۸۷۸ اور ابن خزیمہ: ج: ۳۰۳ نے روایت کیا ہے۔ اور اسے ابن خزیمہ اور بوسیری نے ”مصابح الزجاء: ۲/ ۹“ میں صحیح کہا ہے۔

(۴) اس مسئلے کے لیے عون المعبود: ۳/ ۳۶۴ بھی دیکھی جائے۔

دُور ہو جاؤ

ہمارے ٹوٹے پھوٹے آشیاں سے دُور ہو جاؤ
خزاں کے لانے والو گلستاں سے دُور ہو جاؤ
ہماری پاک دھرتی کس قدر ناپاک کر ڈالی!
ہماری اس زمیں سے آسماں سے دُور ہو جاؤ
تمہارے راہزن ہونے میں کس کو شک رہا باقی!
ہمارے رہنماؤ! کارواں سے دُور ہو جاؤ
عوامی غیظ کا آتش فشاں پھٹنے ہی والا ہے
یہی بہتر ہے اس آتش فشاں سے دُور ہو جاؤ
نہیں تو ڈوب جاؤ گے اسی میں قاتلو! تم بھی
ہمارے خون کی جوئے رواں سے دُور ہو جاؤ
عدو اپنے سے ہم اے پاسبانو! خود نمٹ لیں گے
ذرا تم خود ہمارے درمیاں سے دُور ہو جاؤ
اسی میں بہتری ہے مہربانو! آپ کی سب کی
کہ اپنے حاکم نا مہرباں سے دُور ہو جاؤ